

از ماشی اشاعت



آخلاقیات

(پنجین کلاس لاء)

سند تیکست بُك بورد، چام شورو

سڀئي حق ۽ واسطا سند ٿيڪست بُك بورڊ ڄام شورو وٽ محفوظ آهن.

سند ٿيڪست بُك بورڊ ڄام شورو

صوبائي محڪم تعليم و خواندگي ، حڪومت سند

سند حڪومت جي تعليم ۽ خواندگي، واري ڪاتي جي مراسلي

نمبر 18/SEL/3-910(SO(C)، مؤرخ: 3 مارچ 2020 موجب.

سند صوبي جي اسڪولون لاءِ أخلاقيات جو واحد درسي ڪتاب

تيار ڪندڙ:

منظور ٿيل:

مراسلہ نمبر:

دايريكٽوريٽ آف ڪريكيولم، اسيسمينٽ ايند ريسٽرج، سند ڄامشورو

جي نصابي ڪتابن جي جائزی واري صوبائي ڪاميٽي جو چڪاسيٽ.

نگرانِ اعلیٰ: آغا سهيل احمد (چيئرمين، سند ٿيڪست بُك بورڊ)

نگران: عبد الباقي ادریس السندي

ليڪ: ☆ پونجراج ڪيسراڻي

☆ نياز احمد راچپر

صوبائي جائزه ڪميٽي

☆ اي ايل جگرو ☆ سلمي لغاري

☆ نارائڻ داس آسنائي ☆ گنيش مل -اين- آسنائي

☆ نديم رياض ديوه ☆ داڪٽر چمن منشا

ڪمپوزنگ ۽ لي آوت ڊيزائينگ: ☆ دانش ٻېر ☆ نور محمد سميجو

چيئرمين:

فهرست

عنوان	صفحو
باب پهريون : مكىيە مذهبن جو تعارف	1
• سامي مذهب	2
• اهم پيغمبر	3
باب ٻيو: سامي مذهبن جو تفصيلي تعارف	13
• يهودي مذهب	14
* تعارف	14
* مقدس كتاب	14
* تالمود	14
* حضرت موسى عليه السلام	16
* زندگي	16
* احکام عشرہ	18
* خدا ۾ یقین	18
• مسيحي مذهب	21
* تعارف	21
* مقدس كتاب	21
* بائبل	21
* حضرت یسوع مسيح	22
* زندگي	22
* تعليمات	22
* ڦكريء مٿان خطبو	24
* نيك سامری جي تمثيلي آڪاڻي	25

صفحو	عنوان
29	• مذهب اسلام
29	* تعارف
30	* مقدس کتاب
31	* حضرت محمد صلی اللہ علیہ وسلم
31	* زندگی
32	* تعلیمات
34	* میثاق مدینہ
35	* خطبہ حجۃ الوداع
39	باب ٿيون: اخلاقی قدر
40	• پاڙيسرين جو احترام
45	• وڏن جو احترام
50	• مذهبن جو احترام
54	• پاڙي کي صاف رکڻ
59	• بین جي مدد ڪرڻ
64	• وقت جي اهميت ۽ ان جي پابندی
68	باب چوٽون: شخصيتون
69	• حضرت دائود علیہ السلام
69	* زندگي
72	* زبور
76	• مقدس پولوس
76	* زندگي
77	* خدمتون

مذهبين جو تعارف

انسان جي هن زمين تي آباد شىئن كان وئي مذهب ان جي رهنمائى ڪئي آهي. مذهب مالڪ حقيقى جي ذات جي شعور ۽ انفرادي طور روحاني، اخلاقى تعليم ۽ تربیت ڪرڻ سان گڏ انسان جي اجتماعي اخلاقن ۽ شعور وڌائڻ ۾ به مک ڪدار ادا ڪيو آهي. مذهب پنهنجي اخلاقي ۽ روحاني تعليم ذريعي چڙواڳي، خودغرضي ۽ مفادپرستي جي آڏو بند ٻڌي انسان کي ٻين لاءِ جيئڻ، ڀلائي ۽ خيرخواهي، جي رستي تي هلن جو پابند ٻڌايو آهي.

مختلف مذهبن فطرت جي مظہرن ۾ عظيم ۽ برتر هستي جو جلوو پسي سج، چنب، ستارن ۽ عظيم شخصيتن جي مورتن جي پوچا جو تصور ڏنو، تم ڪيترن اكيلي خدا ۾ وي萨هه جي تعليم ڏني پر ان جي باوجود سڀني مذهبن ۾ عظيم ۽ برتر هستي هڪ ئي مجي وڃي ٿي. ڪائنات جو خالق ۽ مالڪ هڪ آهي. ان جي رضا لاءِ نيك ڪم ڪرڻ ضروري قرار ڏنو ويyo آهي. سڀني مذهبن وٽ پيغمبرن جو اچڻ به ان لاءِ ٿيو آهي، ته اهي انسانن کي زندگي گزارڻ بابت خدا جا قانون ۽ هدایتون سمجھائيں.

هن باب ۾ ”سامي مذهب“ جي تصور ۽ ان جي ماتحت ڏرمن جي مختصر تعارف سان گڏ مكيه نبيين سڳورن جو تعارف ذكر ڪيو ويyo آهي.

سامي مذهب

سکیا جی حاصلات

- لفظ "سامي" جي تعريف کري سگھندا.
- سامي مذہبین جا نالا بيان کري سگھندا.
- مذہبین جو بٹ بشیاد بيان کري سگھندا.
- مالکِ حقیقی طرفان نبی موکل جو سبب بيان کري سگھندا.

مختلف علاقئن ۽ نسلن جي اعتبار کان دنيا جا مذهب ٿن قسمن ۾ ورهائي سگھجن ٿا. سامي، آريائي ۽ منگول. انهن ٿن قسمن مان هڪ قسم سامي مذهب جو به آهي. هي مذهب حضرت نوح عليه السلام جي پٽ سام جي اولاد مان پيدا ٿيندڙ نسلن ۽ قومن ۾ ڦهليا آهن. ان کري سامي مذهب سڏيا وجن ٿا. سامي مذهب جنهن سرزمين ۾ پکڙيا اها ”وج اوپر“ جي نالي سان سيجاتي وڃي ٿي. دنيا جا ٿي وذا ”سامي مذهب“ سڏبا آهن. يهوديت، مسيحيت ۽ اسلام جيڪي خدا جي توحيد ۾ يقين رکڻ جي تعليم ڏين ٿا.

يهوديت

سام جي ستين پيڙهي ۾ حضرت ابراهيم عليه السلام پيدا ٿيو جنهن کي به پٽ اسحاق ۽ اسماعيل ٿيا. حضرت اسحاق عليه السلام جو اولاد فلسطين ۾ آباد ٿيو، جيڪو بنی اسرائيل سڏيو ويو. حضرت موسى عليه السلام به بنی اسرائيل مان هو جنهن يهودي مذهب جو بنیاد رکيو.

مسيحيت

بني اسرائيل مان ئي حضرت یسوع مسيح پيدا ٿيو، جنهن حضرت موسى عليه السلام جي دين جي اصلاح ڪئي. پاڻ مسيحيت جو باني مڃيو وڃي ٿو.

اسلام

حضرت ابراهيم عليه السلام جو بيو پٽ حضرت اسماعيل عليه السلام مکي ۾ آباد ٿيو. جتي ان عرب قبيلي بنو جرهم ۾ شادي ڪئي، سندس اولاد گھڻو وڌيو. ان جي اولاد مان حضرت محمد ﷺ پيدا ٿيو. جنهن مذهب اسلام جو بنیاد وڌو.

سامي مذهبن جا مکیه پیغمبر

حضرت آدم عليه السلام

سکیا جی
حاصلات

- سمجھی سکھندا تے حضرت آدم عليه السلام پھریون نبی ۽ انسانیت جو ابو ہو.
- چائندتا اللہ تعالیٰ حضرت آدم عليه السلام کی چا سیکاریو.

مالکِ حقیقی طرفان انسانن لاءِ ہر دور ہر زندگی کی رہنما اصولن مطابق گذارڻ لاءِ برگزیده هستیون موکلیون ویون، جیکی سندن اخلاقی تربیت سان گڏ کین مالکِ حقیقی سان بہتر تعلق قائم رکڻ جی تعلیم ڏیندا هئا. تن کی نبی سُّدجی تو.

سامی مذهبن جو یقین آهي ته پھریون انسان، جیکو اللہ تعالیٰ زمین تی پیدا کیو سو آدم آهي، اللہ تعالیٰ جنهن کیس متیء مان ناهی سندس جسم ہر پنهنجو روح ڦوکیو ته هو اُتھی هلڻ لڳو پوءِ اللہ تعالیٰ کیس روزمرہ جی استعمال جی شین جا نالا سیکاریا ۽ ان علم جی بدولت کیس ملائکن تی فضیلت حاصل ٿي ان کان پوءِ اللہ تعالیٰ زال مژس کی جنت یعنی ”عدن جی باع“ ہر رہایو، کیس جنت جی ہر میوی کائٹ جی اجازت ڏنائين، صرف هڪ وٺ جی میوی کان کیس جھلیائين.

شیطان حضرت آدم عليه السلام ۽ ان جی زال بیبی حوا کی ورغلائی ان وٺ جو میوو کارائی وڌو تدھن خداوند کائنن ناراض ٿیو ۽ کین جنت مان کدی چڏیائين. حضرت آدم عليه السلام ۽ ان جی گھرواريءَ جی معافي گھرڻ تی مالکِ حقیقی کین سندن ڏوھ معاف کري چڏیو پر پوءِ هو جنت ہر رهڻ بجائے زمین تی آباد ٿي، زمین ہر پوکون ڪري توڙي جانور پالي پنهنجو گذر ڪرڻ لڳا ۽ زمین تی ئي سندن اولاد وڌندو رھيو. جدھن آدم عليه السلام جی عمر نو سؤ ٿيھ ورهین کي پهتي ته پاڻ لاداڻو ڪري ويا.

حضرت نوح عليه السلام

سکیا جی
حاصلات

- بڌائي سگھندا ته حضرت نوح عليه السلام پرهیزگاري جو عظيم مبلغ هو.
- حضرت نوح عليه السلام جي تعليمات/معجزن کي بيان کري سگھندا.

حضرت آدم عليه السلام جي نائيں پيڙهيءَ مان حضرت نوح عليه السلام پيدا ٿيو. زمين تي فсад ۽ ظلم برپا ٿي چڪو هو. هر ڪنهن شخص پنهنجي هلت بڪاڙي چڏي هئي. قرآن شريف جي بيان مطابق انهن خدا کي چڏي ود سواع، ڀغوث ۽ ڀعوق نالي بتن جي پوچا شروع ڪري ڏني هئي.

حضرت نوح عليه السلام سادا نو سو سال کين اکيلي الله جي بندگي ڪرڻ ۽ پنهنجي آخرت سدارڻ جي تبلیغ ڪئي، پر قوم سندس ڳالهه نه ميجي. تنهن الله تعالى انهن تي عذاب جو فيصلو ڪيو. حضرت نوح عليه السلام کي ٻيڙي ٺاهڻ جو حڪم ڏنائين ۽ زمين تي پاڻيءَ جو طوفان آندائين. ٻيڙيءَ هر حضرت نوح عليه السلام جا گهر ڀاتي، جن ماڻهن مٿس ايمان آندو ۽ هر قسم جي جانورن جو هڪ جو ڙو سوار ٿيا، الله تعالى انهن کان سوء زمين تي جيڪي ڪجهه هو ان کي ٻوڙي چڏيو. انسانيت جي بقا لاءِ سندس ان عظيم جدوجهد کي سندس وڏو معجزو شمار ڪيو وڃي ٿو.

حضرت نوح عليه السلام کي تي پت هئا: سام، حام ۽ يافت. جن جو نسل ڦرتيءَ تي پکڙيو ۽ دنيا ۾ وري ماڻهو آباد ٿيا. حضرت نوح عليه السلام کي ”آدم ثاني“ به سڏيندا آهن.

حضرت ابراهيم عليه السلام

سکیا جي
حاصلات

- جائیدا ته حضرت ابراهيم عليه السلام خدا جي هيڪڙائي تي ڀقين رکندو هو.
- حضرت ابراهيم عليه السلام جي عظيم اولاد جو ذكر ڪري سگهندما.

حضرت نوح عليه السلام جي پت سام جي نائين پيڙهي مان حضرت ابراهيم عليه السلام پيدا ٿيو. حضرت ابراهيم عليه السلام قديم عراق جي شهر ”أَر“ ۾ آزر جي گهر ۾ چائو. ننڍپڻ کان وٺي الله تعالى کيس وڌي سمجھه ۽ ساجھه سان نوازيو هو. ننڍي عمر ۾ ئي هڪ دفعي پاڻ رات جو هڪ چمڪندر ٿارو ڏسي گھروارن کي چوڻ لڳو: اهو اسان جو خدا آهي. بهي دفعي وري چوڏهين جو چنڊ ڏسي چوڻ لڳو هي ته روشن آهي اهو ئي خدا آهي. وري انهن کان بizar ٿي چوڻ لڳو خدا ته سج ٿي سگهي ٿو جيڪو گھڻو روشن ۽ جهان کي فائدو ڏئي ٿو پر سندس آخری راء اها بيٺي ته اهي سڀ ته لهي وڃن ٿا ۽ سندن روشنی ختم ٿي وڃي ٿي، اهي خدا نه ٿا ٿي سگهن خدا ته اهو آهي جيڪو انهن کي اياري، لاهي ۽ روشن ڪري ٿو.

کيس به گهر واريون هيون. هڪ جو نالو سارا هو، جڏهن ان مان کيس اولاد نه ٿيو ته بيبي هاجره سان شادي ڪيائين. 86 ورهين جي عمر ۾ ان مان کيس اسماعيل عليه السلام نالي پت چائو. ان کان پوءِ کيس بيبي سارا مان به الله تعالى پت عطا ڪيو. جنهن جو نالو اسحاق رکيائين. سندن پنهي فرزندن جو اولاد اهڙو بابرڪت ٿيو جو سمورانبي انهن جي ئي اولاد مان آيا.

حضرت يعقوب عليه السلام

سکیا جي
حاصلات

- حضرت يعقوب عليه السلام جي مکیه اخلاقی تعلیمات کی بیان کری سکھندا.

حضرت ابراهیم عليه السلام جي پت اسحاق عليه السلام کی بہ پت هئا۔
ھک جو نالو عیسو ۽ پئی جو يعقوب عليه السلام هو، يعقوب عليه السلام ننیو ۽ عیسو وڏو هو۔ حضرت يعقوب عليه السلام کی ”اسرائیل“ به سڏیو ویندو آهي۔
حضرت يعقوب عليه السلام کی 12 پت هئا۔ جن مان ھک مشهور پیغمبر حضرت یوسف عليه السلام به آهي۔

حضرت يعقوب عليه السلام جي سیرت مان اسان کی مصیبتن تی صبر ڪرڻ، حسد ۽ بغض کان پاسو ڪرڻ ۽ سچائی جي ڪامیاب ٿیڻ جا سبق ملن ٿا۔
الله تعاليٰ حضرت يعقوب عليه السلام کی برکت ڏني۔ سندس ٻارنهن پتن جو اولاد ٻارنهن قبیلن جي صورت ۾ وڌي ھک قوم بُڻيو، جيڪا بنی اسرائیل سڏجي ٿي۔ هيءَ قوم پڻ سامي نسل مان آهي، چاڪاڻ ته سندن أبن ڏاڏن جو نسل وڃي سام پت نوح سان ملي ٿو۔ بنی اسرائیل ۾ جیتراء به پیغمبر آيا، اهي پڻ حضرت يعقوب عليه السلام جو اولاد هئا۔

حضرت موسیٰ علیہ السلام

سکیا جی
حاصلات

- حضرت موسیٰ علیہ السلام جی شخصیت بابت مختصر بیان کری سکھندا۔

حضرت یعقوب علیہ السلام جی پارنهن پتن مان حضرت یوسف علیہ السلام مصر ۾ بادشاہت جی عهدي تي فائز ٿيو، ته ان حضرت یعقوب علیہ السلام ۽ پنهنجي یارنهن ڀائرن کي مصر ۾ آباد ڪيو. مصر ۾ انهن جي آبادي تمام گھڻي وڌي. هي اڳتي هلي اقتدار تان محروم ٿي مصرین جا غلام بُطجي ويا، مصر جا فرعون ۽ مصری متن تمام گھڻا ظلم ڪرڻ لڳا.

انهن حالتن ۾ بنی اسرائیل ۾ حضرت موسیٰ علیہ السلام جي ولادت ٿي، حضرت موسیٰ علیہ السلام کي اللہ تعالیٰ فرعون ۽ سندس قوم جي هدایت لاءِ ۽ بنی اسرائیل کي انهن جي غلامي ۽ ظلمن مان آجو ڪرائڻ لاءِ نبوت عطا فرمائي. کيس معجزا پڻ ڏنا. اللہ تعالیٰ ساٹس هم کلام ٿيو ۽ متشس ”تورات“ نازل فرمایو.

پر فرعون پنهنجي هود ۽ هث تان نه لتو. حضرت موسیٰ علیہ السلام جي دعوت ۽ تبلیغ متشس کوبه اثر نه ڪيو، التو بنی اسرائیل کي ظلمن ۾ واذارو ڪري چڏيائين، جنهن ڪري اللہ تعالیٰ کيس لشکر سمیت سمند ۾ ٻوڙي چڏيو ۽ حضرت موسیٰ علیہ السلام صحیح سلامت بنی اسرائیل سان گڏ مصر مان هجرت ڪري صحراء سینا ۾ آباد ٿيو.

حضرت عیسیٰ علیہ السلام

سکیا جي
حاصلات

- حضرت عیسیٰ علیہ السلام جی بنیادی تعلیمات کی بیان کری سگھندا۔

بني اسرائیل مان ئی فلسطین جي هڪ شهر ”بیت لحم“ ۾ حضرت عیسیٰ علیہ السلام (حضرت یسوع مسیح) خدا جي خاص قدرت سان بغیر پيءُ جي پیدا ٿيو. سندس والدہ بیبی مریم تمام برگزیده ۽ پاکیزہ عورت هئي. یهودین جي بداعمالين ۽ نافرمانين کي سدارڻ ۽ انهن کي هدایت جي رستي تي آڻڻ لاءِ ٿيهن ورهين جي عمر ۾ سندس مٿان وحي نازل ٿي ۽ کيس نبوت عطا ڪئي وئي.

پاڻ ماڻهن کي سمجھايانوں ته آئڻ ۽ منهنجي ماڻ انسان ئي آهيون، بندگي جي لائق صرف هڪ مالڪ حقيقی جي ذات آهي. مٿن ماڻهن، پاڙيسيرين ۽ دوستن سان سهٺو سلوڪ ڪرڻ انسان کي وڌي مرتبی تي پهچائي ٿو.

سکیا جي
حاصلات

- حضرت محمد ﷺ جي بنیادی تعلیمات کی بیان کری سکھندا.
- سامی مذهب سان مشہور پیغمبرن جو تعلق ہدائی سکھندا.
- اولوالعزم پیغمبرن جا نالا ہدائی سکھندا.
- سمجھندا ته کین ”اولوالعزم“ چو ٹو سدیبو وجبی.

فلسطین جی ملک ۾ رہن دوران خداوند جی حکم سان حضرت ابراہیم علیہ السلام پنهنجی گھر واری بیبی هاجرہ ۽ نندیزی ٻار اسماعیل علیہ السلام کی فاران جی رڻ پت ۾ چڏی آيو جتی اللہ تعالیٰ جی خاص قدرت سان پاڻیءَ جو هڪ چشموم جاري ٿيو جنهن کی ”زم زم“ چيو وڃي ٿو. حضرت اسماعیل علیہ السلام اتي ئی وڏو ٿيو ۽ اللہ تعالیٰ کيس نبوت سان نوازيو. سندس ماڻ سان اللہ تعالیٰ واعدو کيو، ”نه جي اولاد کی آئه هڪڙي وڏي قوم بنائيندس.“ حضرت اسماعیل علیہ السلام جی اولاد ۽ نسل مان حضرت محمد ﷺ مکي شهر ۾ 571ع ۾ پيدا ٿيو. کين 610ع ۾ چاليهن سالن جي عمر ۾ نبوت عطا ٿي. پاڻ ماڻهن کي بداخلاتي، ظلم زيادتي ۽ بت پرستي کي چڏي اکيلي اللہ جي عبادت ڪرڻ ۽ سڀني انسانن سان پلائي ڪرڻ جي تعليم ڏني. بعثت جي تيرهن سالن مکمل ٿيڻ کان پوءِ 622ع ڌاري پاڻ مديني هجرت فرمایائون.

مديني ۾ خوب اسلام ڦھليو. پاڻ سڳورن ﷺ مديني ۾ هڪ ریاست جو بنیاد وڏو ۽ هڪ بهترین ۽ مثالی حکومت قائم ڪئي. ماڻهو تولن جا تو لا اسلام ۾ داخل ٿيnda ويا. حضرت ابراہیم علیہ السلام جي نسل ۾ ايندڙ سڀني نبي سڳورا سامي مذهبن جا نمائندا هئا جن وسيلي اهي مذهب دنيا تائين ڦھلجي ويلا.

اولوالعزم پیغمبر: ”عزم“ پختي ارادي کي چئبو آهي. حضرت نوح، حضرت ابراہیم، حضرت موسیٰ، حضرت عیسیٰ ۽ حضرت محمد ﷺ کي ”اولوالعزم“ (وڏي همت وارا) پیغمبر سدیو ویندو آهي. چو ته مالڪ حقيقی جي راهه ڏانهن ماڻهن کي سڏڻ جي ڪري کين وڏين مشکلاتن ۽ مصیبتن کي منهن ڏيڻو پيو، ليڪن سدن اتل ارادي ۽ مضبوط نظرئي ۾ ڪابه ڪمي کين آئي.

سبق جو خلاصو

سامر پُت نوح عليه السلام جي اولاد مان پيدا تيل قومن جيڪي مذهب اپنایا تن کي "سامي مذهب" چئبو آهي، سامي مذهب بنیادي طور خدا جي اکيلي هئڻ جا قائل آهن. يهوديت، مسيحيت ۽ اسلام سامي مذهب آهن. ٿنهي مذهبن ۾ خدا جي وحدانيت، نبین جي رسالت، آخرت واري ڏينهن، آخرت کان پوءِ واري زندگيءَ کي مڃڻ تورڙي چڱن ڪمن ڪرڻ ۽ سماج ۾ برابري ڪرڻ جهڙين ڳالهين جي هڪ جهڙائي آهي. يهوديت جو بنیاد رکنڊڙ حضرت موسى عليه السلام، مسيحيت جو پايو رکنڊڙ حضرت یسوع مسيح ۽ اسلام جو بانيڪار حضرت محمد ﷺ آهي. متين پيغمبرن کان سواءِ حضرت آدم عليه السلام، حضرت نوح عليه السلام، حضرت ابراهيم عليه السلام، حضرت اسحاق عليه السلام ۽ حضرت يعقوب عليه السلام تمام برگزیده ۽ مالڪ حقيقی جا چونديلنبي ٿي گذر يا آهن.

مشق

(الف) هيئين سوالن جا جواب ڏيو:

- .1. ڦرتيءَ تي رهنڊڙ قومن جي اعتبار سان مذهبن جا گھٻنا قسم آهن؟
- .2. سامي مذهبن ۾ ڪهڙا مذهب شامل آهن؟
- .3. "اسرائيل" ڪنهن جو لقب هو؟
- .4. حضرت محمد ﷺ نبوت عطا ٿيڻ کانپوءِ ڪيترا سال پوءِ مدیني ڏانهن هجرت ڪئي؟
- .5. حضرت یسوع مسيح کي نبوت ڪڏهن عطا ٿي؟

(ب) هیئیان خال ڀريو:

- .1 حضرت محمد ﷺ نبوت کان پوءی ڏانهن هجرت ڪئي.
- .2 حضرت ابراهيم عليه السلام کي بيبي هاجرہ مان پت چائو.
- .3 حضرت یسوع مسيح جي والدہ هئي.
- .4 حضرت موسى عليه السلام بنی اسرائيل کي جي غلامي کان نجات ڏياري.
- .5 آخرينبي حضرت محمد ﷺ ع ۾ مکي ۾ پيدا ٿيا.

(ج) صحیح جملی جی سامهون ” ✓ ” ۽ غلط جملی جی سامهون ” X ” جي نشاني لڳایو:

صحيح	غلط	جملاء
<input type="checkbox"/>	<input type="checkbox"/>	حضرت یعقوب عليه السلام جو فرزند یوسف نبی ۾ هو.
<input type="checkbox"/>	<input type="checkbox"/>	بنی اسرائیل جی معنی ” اسرائیل جو اولاد“ آهي.
<input type="checkbox"/>	<input type="checkbox"/>	حضرت نوح عليه السلام جو لقب ”آدم ثانی“ آهي.
<input type="checkbox"/>	<input type="checkbox"/>	اسحاق عليه السلام ۽ اسماعیل عليه السلام حضرت ابراهيم عليه السلام جا پائر هئا.
<input type="checkbox"/>	<input type="checkbox"/>	حضرت آدم عليه السلام جي وقت دنيا ۾ تمام وڏو طوفان آيو.

استاد لاءِ سرگرمي

- * استاد شاگردن ۽ شاگردياڻين کي سامي مذهبن جي اهم پيغمبرن جا نالا
۽ انهن جي عمر جو چارت ناهي اچڻ لاءِ چون.
- * شاگردن ۽ شاگردياڻين کي سامي مذهبن جي عبادت گاهن ۽ پيغمبرن
جي رهائش وارين جاين جا ڦوتو نقشن جي مدد سان سمجھائي ۽
ڪاپيءَ تي هڻي اچڻ لاءِ چوي.

نوان لفظ ۽ انهن جي معني

معني	لفظ
ذرم، زندگي گزارڻ جو طريقو	مذهب
مرتبو، مانُ	فضيلت
بنياد رکندڙ، ابتدا ڪندڙ	بنيكار
راضي ٿيڻ، خوش ٿيڻ	رضا
اکيلو سمجھڻ	توحيد
نبوت ملنُ	بعثت
ڦڳن، دوکو ڏيڻ	ورغلائڻ
بيو	ثاني
انعام طور ڏنو	عطاكيو
مقرر ٿيڻ	فائز ٿيڻ
ڳالهه ٻولهه ڪڻ	هم ڪلام ٿيڻ
پورائو	تميل
حڪم جو جمع، فرمانُ	احكام

سامی مذهبن جو تفصيلي تعارف

مذهب انسان کي هن ڈرتیءَ تي گذجي رهڻ، پاڻ ۾ هڪ ٻئي سان بهترتعلق قائم ڪرڻ ۽ معاملن کي سهڻي نموني نیائڻ سیکاري ٿو. مڙئي مکيه مذهب هڪ اعليٰ هستيءَ ۾ ڀقين رکڻ سیکارين ٿا، جيڪا هن ڪائنات کي پيدا ڪندڙ آهي. ڪائنات جي هر ڪ پن ۾ سندس ئي قدرت ڪارفرما آهي. وٺ تٺ، ٻوتا، فصل ۽ پوکون، اناج جا مختلف قسم، گل ڦل ۽ ميوا، پکي پکڻ، مينهون، ريدون، ٻڪريون، اُث، گھوڙا ۽ انسان کي فائدو ڏيندڙ هڙئي جانور ان هستيءَ پيدا ڪيا آهن جن مان کي انسان جي غذا بنجن ٿا ته کي سواريءَ جي ڪم اچن ٿا.

سڀني مذهبن جا مجھ وارا ان ڳالهه ۾ ڀقين رکن ٿا ته مالڪ حقيقى سڀني انسانن تي هڪ جھڙو مهربان آهي، اهو ئي سڀني کي رزق عطا ڪري ٿو. مذهبن جي انسان کان اها گھر آهي ته اهي پاڻ ۾ هڪ ٻئي جي جان ۽ مال جو احترام ڪن. هڪ ٻئي سان سهڻي هلت هلن ۽ معاملن توڙي ڏيتيءَ ۾ انصاف کي قائم رکن.

هن باب ۾ يهودي مذهب، مسيحي مذهب ۽ مذهب اسلام جي تفصيلي تعارف سان گڏ انهن جي بانيڪارن، بنیادي عبادتن، تعلیم ۽ مقدس ڪتابن بابت چاڻ ڏني وئي آهي.

يەودي مذهب

- يەوديت جي تاریخ مختصر بیان ڪري سگھندا.
- يەوديت جي ٿن عقیدن کي بیان ڪري سگھندا.
- مقدس ۽ پین ڪتابن جا نالا ٻڌائي سگھندا.
- چاندما ته قبلا، تورات جو اهر حصو سمجھيو وڃي ٿو.
- تورات ۽ تالمود جي اهمیت سمجھي سگھندا.
- پارهين صديء جي استاد ميمونائنس جي يەودي عقیدي جي تيرهن اصولن کان واقف ٿي سگھندا.

سکيا جي
حاصلات

تعارف

يەودي مذهب دنيا جي قدیم مذهبن مان هڪ آهي. هن مذهب جا مجیندڙ هڪ خدا جي وجود تي ويسامه رکن ٿا. جڏهن ته بنی اسرائيل کي وڏي مرتبی واري قوم مسيح موعود کي نجات ڏيندڙ ۽ آخرت ۾ جزا سزا کي مڃڻ سندن اهم عقيدا آهن. يەودين کي بنی اسرائيل ان ڪري چيو ويندو آهي، جو اهي حضرت ابراهيم عليه السلام جي پوتى ۽ حضرت اسحاق عليه السلام جي پت حضرت يعقوب عليه السلام جي نسل مان آهن. عبراني زبان ۾ حضرت يعقوب عليه السلام جو نالو اسرائيل آهي، جنهن جي معني آهي الله جو ٻانھو. وري الله تعالى انهن جي ستاري لاء حضرت موسى عليه السلام کي موڪليو، جنهن ان قوم کي مصر جي فرعون جي غلامي، کان چوتڪارو ڏياريو. حضرت موسى عليه السلام وڏي عظمت وارو پيغمبر هو جيڪو هن مذهب جو باني آهي.

مقدس كتاب

تورات

حضرت موسى عليه السلام چاليهه ڏينهن طور جبل تي رهيو، ان دوران کين آسمان تان خدا جا حڪم مليا. جن کي تورات سڏجي ٿو.

تالمود

هي يەودي شريعت جو ٻيو اهر ماخذ آهي، هي مذهبی احڪامن ۽ انبيائن جي اقوال ۽ قانونن تي مشتمل آهي، تالمود جا به حصا آهن: مشني ۽ جماره. حضرت موسى کي ڳالهيوں الهام ڪري سمجھايوں ويون جن کي زبانی شريعت چئيو آهي، زبانی شريعت جي تعليم حضرت موسى، حضرت یوشع ۽

حضرت هارون کی ڏنی، حضرت یوشع انهن قانونن جی بنی اسرائیل جی اهر سردارن کی تعلیم ڏنی، پوءِ هي سلسلو سینی بہ سینی روایت ٿیندو رهيو ۽ بي ۽ ٿين صدي عيسويه تائين اچي پهتو، ۽ پوءِ تالمود جي نالي سان ڪتاب جي شکل ۾ آيو.

قبالا

عبراني ٻوليءَ ۾ ”قبالا“ جي معني قبول ڪرڻ آهي. تورات جي اها باطنی تشریح ۽ وضاحت جيڪا یهودي سماج ۾ زبانی نموني هلندي رهي ان جي مجموعي کي ”قبالا“ سڌيو وڃي ٿو.

12 صدي جي استاد ميمونابس جي یهودي عقیدن جا 13 اصول

آئُ پرپور اعتماد سان ايمان رکان ٿو ته:

- تمام مخلوقات جيڪا پيدا ٿي آهي يا ٿيندي ان جو خالق هڪ ئي آهي. اهو سڀ ڪجهه اکيلو ئي پيدا ڪري ٿو ان جو ئي نالو برڪت پرييو آهي.
- خالق جو نالو برڪت وارو آهي، هو يڪتااهي ان جي يڪتايني، واگر ڪنهن به طرح ڪابه يڪتايني ناهي، اهو ئي اسان جو اکيلو خدا آهي، جيڪو هييو، آهي ۽ رهندو.
- خالق جو ڪو به جسم نه آهي، ۽ هو ڪنهن به جسماني مادي کان متاثر نه ٿيندو آهي، ۽ ڪير به ان جو موازنو نه ٿو ڪري سگهي.
- خالق جو نالو مبارڪ آهي ۽ اهو ئي اول ۽ آخر آهي.
- خالق، جنهن جو نالو برڪت وارو آهي صرف ان جي ئي عبادت ڪرڻ جائز آهي، ان کان علاوه ڪنهن جي به عبادت نه ڪئي ويندي.
- نبيين سڳورن جون سڀئي ڳالهيوں سچ آهن.
- اسان جينبي حضرت موسى عليه السلام جي پيشگوئي سچ هئي، ۽ اهو سڀني نبيين جو ابو هو جيڪي ان کان اڳ هئا ۽ ان کان پوءِ ايندڙ سڀني ماڻهن جو به ابو آهي.
- اسان کي ملنڊڙ ڪتاب تورات آهي جيڪو حضرت موسى عليه السلام کي ڏنو ويyo هو سدا سلامت رهي.
- جيڪو تورات آهي ان کي خالق جي طرفان ڪنهن ٻئي شي سان تبديل نه ڪيو ويندو، ان ۾ ڪا به تبديلي نه ڪئي ويندي، ان جو ئي نالو مبارڪ رهي.

- خالق جنهن جو نالو برکت وارو آهي، اهو هر انسان جي هر عمل کي چاٹي ٿو، ان سان گدوگڏ سندن سڀني سوچن کي به چاٹي ٿو جيئن چيو ويو هو ”جنهن انهن سڀني جي دلين کي پيدا ڪيو آهي ۽ انهن جي ئي سڀني افعالن جو خيال رکندو آهي.“
- برکت پريو آهي اهو شخص جيڪو ان جي احڪامن جي پابندی ڪري ٿو ۽ جيڪو سندس احڪامن کي نه ٿو مجي انهن سڀني کي سزا ڏيندو آهي.
- مسيحا ايندو، روزانو مان ان جي انتظار ڪندو رهندرس ته اهو ايندو.
- مُردن کان ئي قيامت بربپا ٿيندي، خالق جو نالو مبارڪ هجي ۽ ان جو نالو هميشه لاءِ بلند رهندو.

حضرت موسىٰ عليه السلام

**سکیا جی
حاصلات**

- ”موسى“ لفظ جي معني پڌائي سگھندا.
- حضرت موسىٰ عليه السلام جي نندڀڻ کان جبل طور تي خدا جي ديدار ٿيڻ تائين مختصر حالات بيان ڪري سگھندا.
- بيان ڪري سگھندا ته حضرت موسىٰ عليه السلام عظيم پيغمبر هو.
- ”احڪامِ عشره“ ترتيب سان لکي سگھندا.
- حضرت موسىٰ عليه السلام جي احڪامِ عشره ۽ تعليمات جي اصلاحي ۽ اخلاقي پهلوئن بابت چاٹي سگھندا.
- چاٹي سگھندا ته قرآن شريف ۾ سڀ کان وڌيڪ تذکرو حضرت موسىٰ عليه السلام جو آيو هو.
- يهوديت ۾ مالڪ حقيقى جي وحدانيت واري عقيدي کي بيان ڪرڻ لاقٽ ٿيندا.

عبراني زبان ۾ ”مو“ معني پاٹي ۽ ”شي“ جي معني ”ڪا شيء“ آهي، تنهن ڪري ان جي معني ”پاٹيءَ مان نڪتل“ ٿي، جيڪو لفظ پوءِ ”موسىٰ“ مشهور ٿيو.

حضرت موسىٰ عليه السلام جي حالاتِ زندگي بابت قرآن شريف ۾ تفصيلي ذكر ڪيو ويو آهي، جنهن مطابق 136 دفعا سندس نالو لکيل آهي، جيڪو ٻين سڀني نبین کان وڌيڪ بيان ٿيل آهي.

حضرت موسىٰ عليه السلام جي ولادت وقت مصر ۾ رعمسيس ثانى فرعون نالي بادشاهه هو. جنهن کي نجومين دپ ڏنو تهبني اسرائييل ۾ هڪ ٻارپيدا ٿيڻ وارو آهي، جيڪو تنهنجي بادشاهت ختم ڪندو. ان سبب فرعون بنبي اسرائييل جا نوان ڄمندڙ ٻار قتل ڪرڻ جو حڪم ڏنو.

جڏهن حضرت موسىٰ عليه السلام جي ولادت ٿي ته الله تعالى سندس

والدہ یوکابد جی دل ۾ خیال وذو ته هڪ صندوق ۾ وجہی ٻار کی نیل دریاہ
۾ لوڙھی چڏ موسیٰ کی ہارون ۽ مریم نالی ڀاءُ پیٹھئا ماڻ ٻار کی صندوق ۾
لوڙھن سان گڏ سندس پیٹھ مریم کی صندوق تی نظر رکڻ جو به چيو.

جيڪا دریاہ ڪناري صندوق سان هلندي رهي نیث صندوق سڌي فرعون
جي محل سان اچي لڳي. صندوق مان ٻار کي ڪڍي فرعون آڏو پيش ڪيو ويو،
جنهن کيس قتل ڪرڻ گھريو، پر سندس گھر واريءَ آسيه کيس چيو: هي ٻار
منهنجي ۽ تنهنجي اکين جو ثار آهي، ان کي قتل نه ڪرايو.

حضرت موسیٰ عليه السلام محل ۾ وڌي وڏو ٿيو، پر هو مصرین جي
هتان بنی اسرائيل تي ٿيندڙ ظلم ڏسندو ٿي رهيو. حضرت موسیٰ هڪ ڏينهن هڪ
صربيءَ کي ڏٺو جيڪو ڪنهن اسرائيليءَ کي ماري رهيو هو، اسرائيليءَ کي
بچائيندي سندس هتان ان صربيءَ جو قتل ٿي ويو، ڳالهه حاڪمن تائين پهتي ته
گرفتاريءَ کان بچڻ لاءُ هو مصر ڇڏي مڏين ڏانهن روانيو ٿي ويو.

مدین ۾ اللہ جينبيءَ حضرت شعيب عليه السلام جي ذيءَ سان شادي
کيائين ۽ ڏه سال اتي رهڻ کان پوءِ مصر ڏانهن موتيو. رستي ۾ مقدس وادي
طورسينا ۾ متى وحي نازل ٿيءَ کيس نبوت سان گڏ معجزا ڏنا ويا، جن ۾ به
وڌيڪ مشهور آهن هڪ لٺ وارو معجزو، جيڪا هو زمين تي چڏيندو هو ته
نانگ ٿي پوندي هئي، هت متى ڪري ڏيڪاريندو هو ته سج وانگر روشن تي
پوندو هو. اللہ تعاليٰ پن تختين تي لکيل ڏه احڪام متى نازل ڪيا.

حضرت موسیٰ عليه السلام بنی اسرائيل کي فرعون جي غلاميءَ مان
آزاد ڪرايو. کين صحراء سينا ۾ آڻي رهایائين. خدا جي حڪمن جي نافرمانی
ڪرڻ جي ڪري چاليه سال بنی اسرائيل تيه جي ریگستان ۾ پٽکندا رهيا.
ربيائي یهودين مطابق حضرت موسیٰ عليه السلام 1271 ق.م ڏاري تيه ۾ وفات
کئي. ڪيتروئي عرصو بنی اسرائيل صحراء سينا ۾ رهيا جتنان پوءِ هو موجوده
اردن ۽ فلسطين جي علاقئن ۾ آباد ٿيا.

احکامِ عشرہ

احکام، حُکم جو جمع آهي جنهن جي معنی فرمان آهي. عشره: ڏهن کي چئبو آهي. احکامِ عشرہ جي معنی ٿي ”ڏه فرمان“. حضرت موسیٰ کي خدا طرفان طور سینا جبل تي جيڪي ”ڏه فرمان“ مليا اهي هي آهن:

- هڪ خدا کي مڃڻ ۽ صرف ان جي ئي بندگي ڪرڻ.
- عبادت واري ڏينهن بي کا جسماني محنت نه ڪرڻ.
- پنهنجي لاءِ کا مورتي نه ٺاهيو ۽ نه ان جي عبادت ڪريو.
- ماءُ پيءُ جي عزت ڪر.
- ڪنهن کي قتل نه ڪر.
- زنا نه ڪر.
- چوري نه ڪر.
- ڪوڙي شاهدي نه ڏي.
- پاڙيسريءُ جي گهر ۾ لالج نه ڪر.
- بئي جي ڪنهن به شيءُ جي سَد نه ڪر.

انهن ڏهن فرمانن ۾ هڪ فرمانبردار پيروڪار لاءِ املهه رهنمايي جو درس ڏنل آهي. کيس پنهنجي مالڪِ حقيقي سان درست ۽ وفاداري وارو سلوڪ رکڻ گهرجي، صرف ان جي ئي بندگي ڪرڻ سان گذ پاڻ کي باوقار ۽ مطمئن سمجھندي ان کان سواءِ بئي ڏانهن نه واجھائڻ گهرجي، اهڙي طرح کيس پنهنجي متن مائڻ، دوستن ۽ اوڙي پاڙي سان سٺي ورتاءَ ڪرڻ جهڙيون خوبيون ڏارڻ جي تلقين ڪئي وئي آهي. انهن ڳالهين تي هلن سان ماظهو بالاخلاق ۽ معاشری جو فائديمند فرد بُلچي پوندو.

خدا جي وحدانيت تي ڀقين

يهودي الله جي هيڪڙائيءُ ۾ پکو ڀقين رکندا آهن. هي ڀهوديت جو سڀ کان اهم ۽ بنويادي عقيدو آهي. ”توحيد“ ان ڀقين جو نالو آهي تم الله کان سواءِ ڪوبه عبادت جي لائق ناهي. اهو دائم ۽ هميشه رهڻ وارو آهي، سندس وجود غير مادي آهي، هو اكيلو ۽ يڪتا آهي ۽ اهو سڀ شيءُ جي چاڻ رکڻ وارو ۽ باخبر آهي.

سبق جو خلاصو

يهودیت دنیا جي قدیم مذهبن مان هڪ آهي. جیڪو مالڪ حقیقی جي وحدانیت جي پرچار ڪري ٿو. حضرت موسیٰ علیه السلام هن مذهب جو بانيڪار آهي. تورات، تالمود ۽ قبala یهودیت جا مقدس ڪتاب لیکیا وڃن ٿا. حضرت موسیٰ علیه السلام مصر ۾ سالن کان غلام بُثیل قوم بنی اسرائیل کي فرعون جي غلامیءَ مان آزادی ڏیاري.

مشق

(الف) هيٺین سوالن جا جواب ڏيو:

- .1. یهودیت جا بنیادي عقیدا ڪھڙا آهن؟
- .2. قبala چا آهي؟
- .3. ”بنی اسرائیل“ جي معنی چا آهي؟
- .4. فرعون بنی اسرائیل جي ٻارن کي قتل ڪرڻ جو حڪم چو ڏنو؟
- .5. حضرت موسیٰ علیه السلام کي ڪھڙا معجزا عطا ٿيا هئا؟

(ب) هيٺيان خال ڀريو:

- .1. یهودیت بنی اسرائیل جو مذهب آهي.
- .2. حضرت موسیٰ علیه السلام جي ذيءَ سان شادي ڪئي.
- .3. حضرت موسیٰ علیه السلام کي سندس ماءُ ۾ وجهي درياءً ۾ لوڙهي چڏيو.
- .4. یهودين جو سڀ کان اهم ڪتاب..... آهي.
- .5. حضرت موسیٰ علیه السلام قمر ڏاري وفات ڪئي.

(ج) صحیح جملی جی سامهون ”✓“ ئے غلط جملی جی سامهون
”X“ جی نشانی لڳایو:

صحيح	غلط	جملاء
<input type="checkbox"/>	<input type="checkbox"/>	.1. مصر جي بادشاه کي وزير اعظم چئبو هو.
<input type="checkbox"/>	<input type="checkbox"/>	.2. تالمود اسلام جو مقدس ڪتاب آهي.
<input type="checkbox"/>	<input type="checkbox"/>	.3. یهودي الله جي هيڪڙائي ۾ یقين رکندا آهن.
<input type="checkbox"/>	<input type="checkbox"/>	.4. حضرت موسى عليه السلام جڏهن لث اچليندو هو ته ڪبوتر ٿي پوندي هئي.
<input type="checkbox"/>	<input type="checkbox"/>	.5. حضرت موسى عليه السلام کي تورات جبل أحد تي مليو.

استاد لاءِ سرگرمي

- * استاد شاگردن ۽ شاگردياڻين کي یهودي مذهب بابت تصویرن ۽ پاور پوئنت پروگرام ذريعي چاڻ ڏئي.
- * شاگردن ۽ شاگردياڻين کي ان مذهب جي اهم نشان، مقدس ڪتابن ۽ مذهببي جاين جا ڦوتو ڪاپيءَ تي هطي اچڻ لاءِ چوي.

نوان لفظ ۽ انهن جي معني

معني	لفظ
پروسو، اعتبار	ويساه
حوالو، بنیادي ڪتاب	ماخذ
الله جو خاص پيغام جيڪو ڪنهن برزگ مثان لهي	الهام
اندرونی سمجھائي	باطني تشریح
لهڻ	نازل شیط
خواهش	سد
يگانو، منفرد	يڪتا

مسيحي مذهب

سکیا جی حاصلات

- چائي سگهندما ته مسيحيت ڪڏهن ۽ ڪٿان کان شروع ٿي.
- سکندا ته مسيحيت پين علاقمند تائين ڪيئن پکتري.
- مسيحي عقيدي کي سمجهي سگهندما.
- مقدس كتابن جا نالا بيان ڪري سگهندما.
- عهدنام جديڊ ۽ عهدنامي قدير جو فرق بيان ڪري سگهندما.
- جيمس بادشاه جي بائيبل واري نسخي (KJV) بابت چائي سگهندما.
- چائندما ته KJV نسخو پهريون دفعو ڪڏهن شایع ٿيو ۽ ان جا ڪيترين بولين ۾ چاپ آيا آهن.
- مقدس بائيبل جي اخلاقي ۽ اصلاحي نوعيت جيوضاحت چائي سگهندما.

تعارف

آباديءَ جي لحاظ کان هيءَ دنيا جو وڏي ۾ وڏو مذهب آهي. هي مذهب به سامي مذهبین مان هڪ آهي، هن مذهب جا مجيئندڙ مسيحي سڏبا آهن. مسيحين جي مذهب جو محور حضرت يسوع مسيح جي ذات آهي. شروعاتي دور ۾ مسيحيت کي حضرت يسوع مسيح جي ٻارهن رسولن ڦهلايو، ان کان بعد چوڻين صدي ۾ مختلف ملڪن طرفان سرڪاري مذهب قبول ٿيڻ ۽ مسيحي مشنريين جي ڪوشش سان هي مذهب دنيا جي ڪنڊ ڪڙچ تائين ڦهلاجي ويyo. مسيحيت ۾ ”ڪيٽولڪ“ ۽ ”پروتيسٽنت“ گروه ان کي ڦهلاڪ لاءِ مشهور آهن.

سنڌن چوڻ آهي ته خدا ٿن جو مرڪب آهي، پيءُ، پٺ ۽ روح القدس. پيءُ مان مراد خدا جي ذات آهي. پت مان مراد خدا جو ڪلام آهي، جيڪو جسماني صورت ۾ حضرت يسوع مسيح جي شڪل ۾ زمين تي آيو ۽ انسانن جي نجات جو سبب بطيو. روح القدس مان مراد پاڪ روح آهي جنهن کي ”تلثيت“ جو عقideo چيو وڃي ٿو.

مقدس كتاب

بائيبل

بائيبل لفظ جي يوناني ٻوليءَ ۾ معني ”كتاب“ آهي. بائيبل بن حصن تي مشتمل آهي: عهدنامه قدير ۽ عهدنامه جديد. عهدنامه قدير مٿان يهودي ۽ مسيحي برابر يقين رکندا آهن. ۽ ان کي پنهنجو مقدس كتاب مجيئندما آهن.

بائیبل جو ٻيو حصو عهندامه جدید خالص مسیحین وٽ میجیل ڪتاب آهي، جنهن ۾ یهودي یقین نه رکندا آهن، هن ڪتاب ۾ مسیحین جا ابتدائي عقیدا، حضرت یسوع مسیح ۽ ان کان پوءِ جا حالات بیان ڪیا ویا آهن، هن ۾ چئن انجیلن سمیت ستاویهه ڪتاب شامل آهن.

جیمس بادشاهه وارو بائیبل (KJV): King James Version of Bible

بائیبل جي اصل ٻولي عبراني هئي، جنهن مان ٻین ٻولین ۾ ترجمو ڪيو ويو. انهن مان بادشاهه جیمس پنجین سال 1611ع ۾ ان جو انگریزی ٻوليءَ ۾ ترجمو ڪرايو، جنهن جا هن وقت تائین هڪ هزار کان وڌيڪ ٻولین ۾ ترجما ٿي چڪا آهن.

حضرت یسوع مسیح

- حضرت یسوع مسیح جي زندگي کي مختصر بیان ڪري سگھندا.
- ”انجیبل“ جي معنی ۽ ان جو تعداد بیان ڪري سگھندا.
- حضرت یسوع مسیح جي تعليمات جا اخلاقی ۽ اصلاحي پهلو ٻڌائي سگھندا.
- ڄائي سگھندا ته تکريء، مثان خطبو ڪھڙو هو ۽ اهو ڪھڙي صحيفي (انجیبل) ۾ ملي ٿو.
- تکريء، مثان خطبو جا مکيءَ نڪتا بیان ڪري سگھندا.
- لفظ ”پيرابل“ جي وضاحت ڪري سگھندا.
- نيك سامری جي تمثيلي ڪھائي بیان ڪري سگھندا.
- ڄائندما ته ”نيك سامری“ ڪنهن کي چنجحي ٿو.
- ڄائندما ته وڌي ۾ وڏو حمدیه گيت ڪھڙو آهي.

**سکیا جي
حاصلات**

پاڻ معجزاتي طور بغیر پيءَ جي فلسطين جي شهر ”بيت لحم“ ۾ چاوا هئا، سندن والده بيبي مرير هڪ پاكيزه ۽ برگزيره عورت هئي. پاڻ بنیادي تعليم ۽ مذهبی عبادت گهر ۾ ئي سکيا هئا. مقدس ڏينهن ”سبت“ يعني ڇنچر جي مجلسن ۾ باقاعدگيءَ سان شريڪ ٿيندا رهندما هئا. ان وقت جي مذهبی رهنمائن جي عادت جي برخلاف مذهبی تعليم عامر فهم رهندما سان ڏيندا هئا. حضرت یسوع مسیح کي بيت المقدس ۾ یهودین هئان ٿيندڙ بد اعمالين تي گھڻي گھڻتي هي. پاڻ انهن تي اڪثر تنقيد ڪندا رهندما هئا. ٿيهن ورهين جي عمر ۾ مٿن وحی نازل ٿيڻ شروع ٿي ۽ کين پيغمبريءَ جي منصب سان نوازيو ويو. اللہ تعالیٰ کيس گھڻئي معجزا عطا ڪيا.

پاڻ مئلن کي خدا جي حڪم سان جيئرو ڪندا هئا. نابينن کي هٿ قيرڻ سان بینا ڪري ڇڏيندا هئا ۽ بيمارن کي هٿ لائڻ سان شفا ڏيندا هئا.

سندن دعوت تي پارهن ماڻهو سندن خاص شاگرد ٿيا، جن کي حواري سڏيو ويندو آهي، انهن حضرت يسوع مسيح جي تعلیمات کي جمع ڪيو جنهن کي ”انجيل“ سڏيو وجي ٿو، جنهن جي لفظي معني ”بشارت“ يا ”خوشخبري“ آهي. ان جا ”چار انجيل“ مشهور آهن: انجيل متى، انجيل مرقس، انجيل لوقا ۽ انجيل يوحنا. حضرت يسوع مسيح جي تعلیمات کان يهودين خtero محسوس ڪيو، جڏهن پاڻ يروشلم ۾ آيا ته کين يهودين گرفتار ڪيو، ڪاهن جي سردار آڏو کيس مناظري لاءِ به پيش ڪيو ويو، پر اتي موجود يهودي عالمن کين واجب القتل قرار ڏنو. مسيحيين جو چوڻ آهي ته ان کان پوءِ يهودين کين صليب تي لتكائي ڇڏيو ۽ تن ڏينهن کان پوءِ حضرت يسوع مسيح ٻيهر زنده ٿي موتٰي آيا ۽ پوءِ الله تعالى کين آسمان تي کطي ورتو ۽ هيءَ عظيم قرباني ان انساني نسل کي حضرت آدم عليه السلام ۽ بيبي حوا جي گناه کان پاڪ ڪرڻ لاءِ ڏني، جنهن گناه جو بار کطي هر انسان پيدا ٿيندو آهي. ان بنجاد تي کين نجات ڏيندڙ به سڏيو ويندو آهي. پاڻ ماڻهن کي ٻڌايائون ته مالڪ حقيقی طرفان آءِ هدایت جو پيغام کطي آيو آهيان.

تکریء مثان خطبو

حضرت یسوع مسیح نبوت ملٹ کان پوء هڪ دفعی ڪفر نحوم/جلیل نالی ڳوڻ ۾ آيو ۽ هڪ تکریء تي بیهی ماڻهن کي خطاب ڪیائين، جنهن ۾ کین پنهنجي ذات کي سدارڻ، ٻین سان نرم رويو رکڻ ۽ سپني انسان سان نیکي، ڀائي ۽ همدردي سان هلن جي پارت ڪئي. ان کي ”پهاڙي وارو وعظ“ به چوندا آهن. جنهن جو تفصيل ”انجیل متی“ ۾ ڏنل آهي. ان جون اهم ڳالهیون هي آهن:

<p>مسیحي مذهب کان پھرین اک جي بدلي اک ۽ ڏند جي بدلي ڏندجي اصول جو رواج هو پر مسیحي مذهب اها اخلاقي تعليم ڏني، ته جيڪو توهان کي ساجي ڳل تي چمات هشي، ته ان کي ورائي پيو ڳل ڏيو. مطلب ته گند سان گند نه ڏوپندو آهي، گار جو جواب گار نه آهي.</p>	-1
<p>جيڪو توکي بيگر ۾ هڪ ڪوهه وٺي وڃي، ته ان سان به ڪوهه هليو وج.</p>	-2
<p>جيڪو توکان گھري، ان کي ڏئي ڇڏ.</p>	-3
<p>پنهنجي پاڙيسريء سان محبت ڪر.</p>	-4
<p>پنهنجي دشمن سان محبت ڪر ۽ جيڪو توکي ستائي ٿو، ان لاءِ دعا ڪر.</p>	-5
<p>پنهنجي لاءِ زمين تي مال گڏ نه ڪر، ڇو جو ان کي ڪينئون ۽ ڪت خراب ڪري ٿو. پنهنجي لاءِ آسمان تي مال گڏ ڪر، اتي نه ڪينئون نه ڪت ۽ ڇور، جيڪو مال چورائي.</p>	-6
<p>بدن جو ڏيئو اک آهي، جيڪڏهن پنهنجي اک درست آهي، ته سجو بدن روشن ھوندو. جيڪڏهن اک خراب آهي، ته سجو بدن اونداهو آهي.</p>	-7
<p>ٻين جا عيب ڳولهڻ کان اڳ پنهنجي اندر ۾ جهاتي پائي ڏس.</p>	-8
<p>سپني انسان سان محبت ۽ قرباني، رحم دلي ۽ همدرديء سان پيش اچ.</p>	-9
<p>رياكاري نه ڪر.</p>	-10
<p>نفس کي سدار.</p>	-11
<p>جهڙو پوكيندين تهڙو لڻندين.</p>	-12
<p>نيڪ ڳالهين تي عمل ڪرڻ ۾ ڪاميابي آهي.</p>	-13

نيڪ سامری جي تمثيلي ڪاٻائي

انگريزي لفظ ”پيرابل“ جي معني آهي ”تمثيلي آڪاڻي“ جنهن ۾ ڪنهن شيء جي سمجھاڻي آڪاڻي ذريعي ڏني ويندي آهي. هڪ ڏينهن ڪنهن ماڻهو حضرت يسوع مسيح کان پچيو ته آءُ ابدي زندگي ڪيئن ٿو حاصل ڪري سگهان؟

حضرت يسوع مسيح کيس هڪ تمثيلي آڪاڻي ٻڌائي ته: هڪ واپاري رستي تان وجي رهيو هو ته کيس ڪجهه ڦورو زخمي ڪري هن جو سجو مال اسباب ڪڍي ويا. هو رستي جي ڀسان زخمن ۾ چور، سور جي ڪري تڙپندو رهيو. ڪيئي ماڻهو سندس پرسان گذر يا جنهن ۾ لاوي، ڪاهن ۽ ٻيا ڪيترائي ماڻهو شامل هئا پر ڪنهن به سندس مدد نه ڪئي. اتفاق سان اتان سامری جو گذر ٿيو. جڏهن هن جي زخمي ٿيل امير واپاري تي نظر پئي ته هو سندس حالت تي رحم ڪائي ان جي مرهم پتي ڪرڻ لڳو، زخمن کي صاف ڪري پتي ٻڌي کيس ڪلهي تي ڪڍي هڪ سراء ۾ ويو. به تي ڏينهن پنهنجي گهران خرج ڪري ان جي تيماداري ڪيائين پوءِ ڪنهن ڪم سانگي کيس پري وڃيو هو تنهنڪري هن سراء جي مالڪ کي ڪجهه پئسا ڏنا ۽ چيو هن مريل جي خدمت چاڪري ڪندو ره. آءُ جڏهن موتي ايندس ته وڌيڪ ٿيل خرج جا پئسا هوندا ته اهي ڏيندس.

حضرت يسوع مسيح اهو مثال ڏيئي چيو ته تون به انهيءَ ”نيڪ سامری“ وانگر ڏکوين جي خدمت ڪر ته جنت جو حقدار ٿي ويندين ۽ تو کي ابدي زندگي حاصل ٿي ويندي.

سبق جو خلاصو

آبادیءَ جي لحاظ کان مسيحيت دنيا جو وڏي ۾ وڏو مذهب آهي. حضرت يسوع مسيح ان جو باني آهي ۽ پيروڪار مسيحي سڏبا آهن. حضرت يسوع مسيح خدا جي خاص قدرت سان بغیر پيءَ جي بيت لحم شهر ۾ پيدا ٿيا، ٿيهن ورهين جي ڄمار ۾ کيس نبوت ملي، پاڻ يهودي مذهب کي جيارڻ لاءِ ماڻهن کي سمجھائيندا رهيا پر انهن کيس پنهنجي لاءِ دشمن ٿي سمجھيو. نبوت ملڻ بعد تكريءَ مٿان خطبو ۽ سامريءَ جي مثالی ڪھائي سندس اهر نصيحتون آهن. کيس بايبل هدایتن وارو ڪتاب مليو.

مشق

(الف) هيئين سوالن جا جواب ڏيو:

- .1. بايبل بابت اوهين چاڻا چاڻو؟
- .2. حضرت يسوع مسيح جي ولادت ڪٿي ٿي؟
- .3. حضرت يسوع مسيح جي تكريءَ واري خطبي جون ڪي به ٿي نصيحتون لکو.
- .4. ”تلثيت“ جو مطلب چا آهي؟
- .5. نيك سامريءَ جي ڪھائي مان ڪھزو سبق ملي ٿو.

(ب) هينيان خال پرييو:

- .1. حضرت يسوع مسيح جي خاص شاگردن کي سڏبو آهي.
- .2. پنهنجي پاڙيسري سان ڪر.
- .3.نبي اهو هوندو آهي جنهن تي نازل ٿئي.
- .4. بايبل حصن تي مشتمل آهي.
- .5. حضرت يسوع مسيح بيهر زنده ٿيڻ کان پوءِ ڏانهن ويyo.

(ج) صحيح جمي جي سامهون ”✓“ ۽ غلط جمي جي سامهون ”X“ جي نشاني لڳایو:

صحيح	غلط	جملاء
<input type="checkbox"/>	<input type="checkbox"/>	.1. حضرت يسوع مسيح هڪ مهيني کان پوءِ بيهر زنده ٿيو.
<input type="checkbox"/>	<input type="checkbox"/>	.2. پاڻ خدا جي حڪم سان مئلن کي زنده ڪندا هئا.
<input type="checkbox"/>	<input type="checkbox"/>	.3. دني ڪاري پاڻ ڏاچيءَ تي ويهي خطاب ڏنائون.
<input type="checkbox"/>	<input type="checkbox"/>	.4. مسيحيين جي عبادت جي جاءِ گرجا گهر آهي.
<input type="checkbox"/>	<input type="checkbox"/>	.5. مسيحيت جو باني حضرت ابراهيم عليه السلام آهي.

استاد لاءِ سرگرمي

- * استاد شاگردن ۽ شاگردياڻين کي مسيحي مذهب بابت تصويرن ۽ پاور پوئنت پروگرام ذريعي ڄاڻ ڏئي.
- * شاگردن ۽ شاگرياڻين کي مسيحي مذهب جي اهم نشانن، مقدس كتابن ۽ مذهببي جайн جا ڦوتو ڪاپيءَ تي هئي اچڻ لاءِ چوي.

نوان لفظ ۽ انهن جي معني

معني	لفظ
نج	حالص
بغير اجوري وارو ڪم	بيگر
نڪته چيني	تنقيد
بحث مباحثو	مناظرو
ختم، رد	منسوخ
الله تعالي جي واڪاڻ ڪڻ	حمد خوانني
جهن جو واعدو ڪيو ويو	موعد
ڪامل	مطلق
تبليغي	مشنري

مذهب اسلام

سکیا جي حاصلات

- مذهب اسلام بابت جاثی سگھندا.
- لفظ ”اسلام“ جي صحيح/سجي اهیت کي سمجھی سگھندا.
- اسلام جي ظهور ۽ پکڙجن جي تاریخ مختصر جاثی سگھندا.
- چائندما ته قرآن شریف اسلام جو عربی، هر لکیل پاک کتاب آهي.
- جیڪو الله تعاليٰ طرفان حضرت محمد ﷺ تي نازل ٿيو.
- لفظ قرآن جي معنی پڌائي سگھندا.
- چائندما ته سڀئي سورتون ڪھڙي مرڪزي خیال جي چوڌاري ڦرن ٿيون.
- اسلام جا بنیادي اصول بیان کري سگھندا.

تعارف

”اسلام“ لفظ جي معنی آهي سلامتي. اسلام امن ۽ سلامتيءُ جو مذهب آهي، جنهن جا ”توحید“ ۽ ”رسالت“ بنیادي عقیدا آهن الله کان سواء بی کنهن به شيء جي عبادت اسلام هر جائز کانهی. حضرت محمد ﷺ کي چالیهن سالن جي عمر هر مالکِ حقيقی نبوت سان نوازیو ۽ حکم فرمایو ته ”ماٹهن کي خدا جي وات ڏانهن سد ۽ جيڪي انکار کن انهن کي سندس سخت سزا کان دیچار ۽ تون منهنجي رسولن مان آهين.“ ان کان پوءِ مکي، طائف ۽ پین علائقن هر پاڻ ماٹهن وٽ وڃي کين تبلیغ کندا هئا. اهوئي طریقو سندن اصحابن به جاري رکيو مدیني جي ماٹهن اسلام قبول کري ان کي وڌيک ڦھلائڻ هر بهرو ورتو، پاڻ سڳورن ﷺ پین علائقن جي بادشاھن کي خط لکي اسلام جي دعوت ڏني، اهڙي نموني عربستان جي مسلمان تاجرن دنيا جي مختلف ملکن هر وڃي پنهنجي سهڻي ڪردار وسيلي اسلام کي ڦھلايو، اهوئي سبب هو جو تمام ٿوري عرصي هر اسلام دنيا جي گھڻي رقيبي تائين پهچي ويyo. اسلام جو بنیاد پنجن ڳالهين تي رکيل آهي، جن کي اسلام جا اركان سڏبو آهي. 1- ايمان 2- نماز 3- زڪوات 4- روزو 5- حج.

اسلام هر عبادت جو مطلب آهي پنهنجي پوري زندگي الله جي اطاعت هر گذارڻ. معنی انسان زندگيءُ جي هر شعبي هر الله جي حڪمن جي پيروي ڪري، ۽ هر معاملي هر سندس رسول جي سکيا جو لحاظ رکي. ان تصور تحت اسلام چند عبادتون: نماز، روزو، حج ۽ زڪوات مقرر ڪيون آهن. البتہ اهي عبادتون ان تصور کي مضبوط ڪرڻ لاءَ آهن ته انسان کي پوري زندگي الله ۽ سندس رسول جي اطاعت هر گذارڻي آهي.

اسلامي تعليم قرآن ۽ حدیث تي مشتمل آهي. لفظ "قرآن" جي معنی آهي: "وري وري پڙهيو ويندڙ". قرآن شریف عربی ٻولي ۾ لکيل آهي جيڪو جبرائيل عليه السلام ذريعي حضرت محمد ﷺ جي مٿان مختلف حالتن ۽ واقعن مطابق ٿورو ٿورو ٿي 23 سالن جي عرصي ۾ نازل ٿيو. مسلمان نماز ۽ عبادت جي ٻين موقعن تي قرآن شریف جي تلاوت ڪندا آهن، قرآن شریف انساني رهنمائي جو آخري ڪتاب آهي جيڪو صدين گذرڻ باوجود لکين ماڻهن جي سينن ۾ ياد ۽ لکيل صورت ۾ ورقن ۾ جيئن جو تيئن محفوظ آهي. قرآن شریف 30 پارن ۽ 114 سورتن تي مشتمل آهي. سمورو قرآن شریف سمجھڻ لاءِ نهايت آسان آهي، جنهن ۾ انسانيت جي سداري جو درس ڏنل آهي.

حضرت محمد ﷺ

- اسلام جي آخری نبی حضرت محمد ﷺ جي حیاتي بابت مختصر جاثي سگھندا.
- جاثندا تے حضرت محمد ﷺ خدا جو آخری نبی بثائي چو موکليو ويو.
- لفظ "سنت" جي وضاحت کري سگھندا.
- جاثندا تے حضرت محمد ﷺ جي نبوت وارو مشن کڏهن شروع ٿيو.
- پاڻ سڳورن جي فرمان: "هر سٺو ڪر نিকي آهي" کي سمجھي سگھندا.
- سمجھندا تے حضرت محمد ﷺ خدا جي هيڪڙائي تي پختو ڀقين رکندر هئا.

سکيا جي
حاصلات



جڏهن حضرت ابراهيم عليه السلام مالٰک حقيقى جي حڪم سان ڪعبة الله تعمير ڪيو ته ان کان پوءِ هڪ دعا گھريائون ته "اي مالڪ سائين! هن ويران وسندي کي آباد ڪري ان هر پنهنجو نمائندو موكلجان جيڪو ماڻهن کي پنهنجي هدایت جو پيغام پهچائي، ساڳي نموني حضرت يسوع مسيح به پنهنجي قوم کي ٻڌايو ته مون کان بعد مالٰک حقيقى جو آخری نبی ايندو، جنهن کي "احمد" سڏيو ويندو. انهن دعائين ۽ بشارتن جي نتيجي هر حضرت محمد ﷺ عرب جي شهر مکي هر 12 ربیع الاول مطابق 22 اپريل 571ع هر ڄاوا. سندن ڄمڻ کان اڳ ئي سندن والد حضرت عبدالله وفات ڪري ويو. سندن عمر مبارڪ چهن ورهين جي ٿي ته سندن والده حضرت بيبي آمنه به هن فاني جهان مان لاذٽو

کري وئي. والده جي لادائي کان پوءِ حضرت محمد ﷺ پنهنجي ڏادي حضرت عبدالمطلوب جي پورش هيٺ رهيو، پر بن ورهين کان پوءِ ڏاڏو به گذاري ويyo. ان کان پوءِ پاڻ پنهنجي چاچي حضرت ابوطالب جي ڪفالت هيٺ رهيا.

حضرت محمد ﷺ جي غير معمولي صفتن جو سندن بارائي عمر هر ئي ظهور ٿي چکو هو. جنهن ڪري سندن ڏادي توڙي چاچي کين پنهنجي اولاد کان وڌيڪ سمجھي عزت ۽ احترام سان پالنا ڪئي. پاڻ ندي هوندي مکي وارن جون ٻڪريون چاريندا هئا. چاچي جي سهائتا ڪرڻ لاءِ ڪيترا ئي پيرا ساڻس گڏجي ٻاهرين ملڪن ڏانهن واپاري تجارت ڪرڻ ويا. پنجويهن ورهين جي عمر هر عرب جي مان واري خاتون حضرت خديجه رضي الله عنها سان سندن نڪاخ ٿيو. جنهن مان کين چئن نياڻين ۽ بن پتن جو اولاد ٿيو پر پُت ندي هوندي ئي وفات ڪري ويا. پاڻ سڳورا ﷺ پنهنجي اعليٰ اخلاقن ۽ صداقت ۽ امانت جي ڪري ماڻهن هر ”صادق“ ۽ ”امين“ جي لقب سان مشهور ٿيا، کين پنهنجي قوم جي غلط عقیدن، جهالت ۽ سماجي نا انصافي جو هميشه اونو رهندو هو. پاڻ ماڻهن کي بت پرستي چڏي اكيلي الله تعالى جي عبادت ڪرڻ، غريبن ۽ اڳوچهن جي مدد ڪرڻ ۽ معاشري هر امن سان رهڻ جو درس ڏيندا رهنداد هئا. ان کان علاوه پنهنجو گھڻو وقت الله جي عبادت هر گذاريندا هئا.

جڏهن سندن عمر چاليهه ورهه ٿي ته پاڻ سڳورا ﷺ مکي شهر کان به ميل پري ”حراء“ نالي جبل جي هڪ غار هر اكيلا وڃي عبادت ڪندا هئا. هڪ دفعي ”غار حراء“ هر عبادت دوران الله جو خاص فرشتو جبريل عليه السلام الله جو

پيغام (يعني وحي) کڻي حاضر ٿيو. جيڪو مٿن پهريون الهام هو:

”پڙه! پنهنجي رب جي نالي سان، جنهن پيدا ڪيو. انسان کي رت جي لوٿئي مان پيدا ڪيائين. پڙه! تنهنجو رب وڏو مهربان آهي جنهن قلم ذريعي سيڪاريyo. انسان کي اهو سيڪاريائين، جيڪو ان ن ٿي ڄاتو.“

وحيءَ کان پوءِ کين باقاعدہ ماڻهن کي خدا جو فرمان پهچائڻ جو حڪم ڏنو ويyo تڏهن پاڻ انهن کي سمجھا يائون ته: الله کان سواه ڪوبه عبادت جي لائق ڪونهي ۽ پاڻ ﷺ الله جا رسول آهن. دنيا هر هر انسان سان نيك ۽ بهتر

سلوک ڪريو، ڇو ته ”هر چگو عمل نيكى آهي“، دنيا عارضي آهي انسان کي آخرت جو فكر ڪرڻ گهرجي. حضرت محمد ﷺ جي بتأليل طريقي تي هلن کي ”سنت“ چئيو آهي. تيرهن سالن تائين تبليغ ڪرڻ باوجود چند ماڻهن کان سوء مکي جي بين قريشين سندن دعوت تي پهريائين ٿوليون ڪيون پوءِ سخت ايدائڻ شروع ڪيو، جنهن ڪري الله جي حڪم سان پاڻ سڳورن ﷺ مدیني شهر ڏانهن هجرت کئي. جتان جي ماڻهن اسلام قبول ڪيو. مکي جي قريشن حضرت محمد ﷺ ۽ سندن سائين سان جنگيون ڪيون، پر الله تعالى کين بري شڪست ڏني ۽ هجرت کان پوءِ آن سالن جي مختصر عرصي ۾ حضرت محمد ﷺ پنهنجو اٻاڻو شهر مکو فتح ڪيو ۽ پوءِ ٿولن جا ٿولا ماڻهو اسلام ۾ داخل ٿيڻ شروع ٿي ويا.

حضرت محمد ﷺ پنهنجي باقي زندگي مدیني ۾ ئي گذاري ۽ اتي هڪ اسلامي رياست قائم ڪري ان لاءِ ”ميثاق مدینه“ نالي سان دستور جوڙيو جنهن ۾ مدیني جي غير مسلم رهائشين کي به برابر جا حق ڏنا ويا. ڏهن سالن تائين پاڻ اسلام جي پرپور تبليغ ڪندا رهيا ۽ مدیني کي سياسي، سماجي ۽ اقتصادي اعتبار سان هڪ پُر امن رياست بطيائون. هجرت جي ڏھين سال ”الوداعي حج“ کان ڪجهه عرصو بعد پاڻ بيمار ٿي پيا. ان بيماريءَ کين نهايت عليل بطيائي چڏيو. بالآخر پنهنجي خاص صحابي حضرت ابو بكر رضي الله عنہ کي پنهنجو جان نشين بطيائي جهانن لاءِ رحمت للعالمين ذات، حضرت محمد ﷺ سومر ڏينهن 63 سالن جي چماره 12 ربیع الاول تي مدیني شريف ۾ وفات ڪري ويا.

میثاقِ مدینہ

سکیا جي حاصلات

- جائزدا ته میثاقِ مدینہ جو معاهدو ڪڏهن ۽ ڪنهن جي وچ هر ثبو.
- سمجھندا ته میثاقِ مدینہ جي ٺاهن جو مقصدِ مدینی ۾ گھٹ مذهبی اسلامی ریاست قائم ڪرڻ ہو.
- سمجھندا ته ان معاهدی مذهبی عقیدن جي آزادی، کی یقینی بٹایو.
- ان عہدناਮی جي دیباچی جيوضاحت ڪري سگھندا.
- مسلمانن جي پین عقیدن جي ماڻهن سان تعلقات تي روشنی وجهندر چونڊ نڪتن جو حوالو ڏئي سگھندا.

لفظ ”میثاق“ جي معنیٰ معاهدو آهي. جڏهن ته ”مدینه“ سعودی عرب جو مشهور شہر آهي. جڏهن حضرت محمد ﷺ ۽ سندس ساتي 622ع ڏاري مکي کان هجرت ڪري مدیني شريف پهتا ته مدیني ۽ ان جي آس پاس رهندر مسلمانن، یهودين ۽ ٻين قبيلن مدیني جي امن امان ۽ مضبوطیء لاء پاڻ ۾ هڪ معاهدو ڪيو هو جنهن کي ”میثاقِ مدینہ“ چيو وڃي تو. ان معاهدي ۾ چوونجاه شرط هئا جن تي معاهدو ڪيو ويyo. انهن مان خاص هي آهن:

- مدیني جي امن امان قائم ڪرڻ جا سڀئي قبيلا ڏميدار رهندا.
- مدیني مٿان دشمن جي حملی جي صورت ۾ سڀ قبيلا گڏجي مقابلو ڪندا ۽ جنگ جو خرج گڏجي پورو ڪندا.
- هر فريق کي پوري مذهبی آزادی حاصل ہوندي ۽ ڪنهن کي به پئي جي مذهبی معاملن ۾ مداخلت ڪرڻ جي اجازت نہ ہوندي.
- هر مظلوم جي مدد ڪئي ويندي.
- هر هڪ ڏر پنهنجي اندروني معاملن کي نبيڙن جي پاڻ ڏميدار ہوندي.
- ڪنهن به اختلاف جي صورت ۾ حضرت محمد ﷺ جي فيصلی کي آخری تسلیم ڪيو ويندو.
- معاهدي ۾ شامل ٿيندڙ ڏريون مدیني منوره کي حرم (يعني امن جي جڳه) طور مجیندا ۽ ان ۾ وڳوڙ نه ڪندا.
- معاهدي جا سڀ فريق پاڻ ۾ خيرخواهي ۽ ڀلائيء جو ورتاء ڪندا.
- معاهدي جو ڪوبه فريق مکي جي قريشين کي پناه نه ڏيندو.
- ڪوبه شخص پنهنجي حليف جي ڏوھ جو ڏميوار نه ہوندو.

خطبہ حجّۃ الوداع

سکیا جی
حاصلات

- حجۃ الوداع جو ڏینهن ۽ جبل جو نالو پڌائي سکھندا.
- حجۃ الوداع جي خطبی جا مکیه نکتا بیان کری سکھندا.
- وضاحت ڪندا ت هجرت جو ڏھون سال ڏئی اهمیت رکی ٿو.
- معلوم کری سکھندا ت خطبہ حجۃ الوداع ۾ بي مثال اخلاقی ۽ اصلاحی اصول شامل آهي.

حضرت محمد ﷺ پنهنجي وفات کان اتكل ٿي مهينا اڳ هجرت جي يارهين سال صحابه سڳورن جي هڪ زبردست قافلي سان مدیني شريف مان مکي طرف روانا ٿيا ۽ حج اذا فرمایائون. جيئن ته سندن حياتي مبارڪ جو اهو آخری حج هو. ان کان پوءِ جلد ئي سندن لاذاؤ ٿي ويو ان کري انهيءَ حج کي "حجۃ الوداع" يعني موڪلاطيءَ وارو حج سڏيو وڃي ٿو. انهيءَ حج جي ادائیگيءَ دوران "عرفات" جي ميدان ۾ ٩ ذو الحج واري ڏینهن پاڻ انساني حقن ۽ حقوق العباد بابت هڪ اهم خطبو ڏنائون جيڪو خطبہ حجّۃ الوداع جي نالي سان مشهور آهي، پاڻ ان خطبي ۾ جيڪي ڳالهيون بيان فرمایائون تن مان اهم ۽ خاص هي آهن:

- اي انسانو! منهنجون ڳالهيون ڏيان سان ٻڌو، شايد هن سال بعد آءُ اوهان سان هتي نه ملي سکھان.
- اي انسانو! اوهان سڀني جو پاليندر هڪ آهي ۽ اوهان سڀني جو پيءَ هڪ آهي. سڀئي آدم جو اولاد آهي ۽ آدم متيءَ مان نھيل هو. ياد رکو! ڪنهن عربيءَ کي عجميءَ مثان ۽ ڪنهن عجميءَ کي ڪنهن عربيءَ مثان کا برتری ناهي، نئي ڪنهن اچي کي ڪنهن کاري مثان ۽ ڪنهن کاري کي ڪنهن اچي مثان کا برتری حاصل آهي. پر پرهيزگاريءَ ۾ برتريءَ جو اعتبار آهي.
- اوهان لاءِ اوهان جون جانيون ، اوهان جا مال ۽ اوهان جون عزتون اهڙيون ئي عزت لائق آهن جيئن هيءُ شهر مکو، هيءُ حج وارو مهينو ذو الحج ۽ هيءُ ڏينهن نائيں تاريخ جو عزت پيريا آهن.
- عورتن ۽ غلامن بابت الله کان دجو انهن جا حق پورا ڪريو.

سبق جو خلاصو

لفظ "اسلام" سلامتي مان ورتل آهي. الله تعالى کي اکيلو ڪري
مجھ، ساٹس ڪنهن کي به پائيوار نه سمجھئ ۽ حضرت محمد صلي الله
عليه وسلم کي الله جو آخرینبي مجھ ان جا اهم عقيدا آهن. جڏهن ته
ايمان، نماز، روزو، زکوات ۽ حج اسلام جا بنیادي رُکن مجیا وڃن ٿا.
اسلام جو بنیاد رکندڙ حضرت محمد صلي الله عليه وسلم آهي.
چالیهن سالن جي عمر ۾ کین آسماني پیغامر ملن شروع ٿيو. جيڪو
"قرآن" جي نالي سان مشهور آهي. حضرت محمد صلي الله عليه وسلم جي
رهڻي ڪھڻي، عبادت رياضت ۽ وعظ نصيحت کي "حدیث" چيو وڃي ٿو
جڏهن ته سندس ساتھين کي "صحابي" سڌجي ٿو. پاڻ سڳورن صلي الله
عليه وسلم جي سيرت پاڪ مان "میثاق مدینه" ۽ سندن حجه الوداع واري
خطبي ۾ انساني حقن بابت اهم ڳالهيوں بيانت ٿيل آهن.

مشق

(الف) هيئين سوالن جا جواب ڏيو:

- .1. اسلام جا اركان ڪھڙا آهن؟
- .2. لفظ "قرآن" جي معني چا آهي؟
- .3. جيڪو شخص ياد قرآن پڙهي ان کي چا سڏبو آهي؟
- .4. حضرت محمد صلي الله عليه وسلم نندپڻ ۾ ڪھڙو پورهيو کيو؟
- .5. الداعي خطبي ۾ پاڻ سڳورن صلي الله عليه وسلم سڀ کان مژاھون
ڪنهن کي سڏيو آهي؟

(ب) هینیان خال پریو:

- .1. پاڻ سڳورا صلي الله عليه وسلم سچائي ۽ ايمان داريءَ جي ڪري ۽ سڏبا هئا.
- .2. پاڻ سڳورن صلي الله عليه وسلم مثان خدا جو پهريون پيغام هر نازل ٿيو.
- .3. پاڻ سڳورن صلي الله عليه وسلم جي مکي کان مدیني ڏانهن لڏي وڃڻ کي سڏجي ٿو.
- .4. پاڻ سڳورا صلي الله عليه وسلم لاءِ رحمت للعالمين آهن.
- .5. پاڻ سڳورا صلي الله عليه وسلم ڏينهن ورهين جي ڄمار هر وفات ڪري ويا.

(ج) صحیح جملی جی سامهون ”✓“ ۽ غلط جملی جی سامهون ”X“ جي نشاني لڳایو:

صحیح	غلط	جملاء
		1. ميشاق جي معني قانون آهي.
		2. ميشاق مدینه مسيحین ۽ يهودين درميان ٿيو هو.
		3. حجه الوداع معني موڪلاڻي وارووح
		4. اسان سڀني جو پاليندڙ هڪ آهي.
		5. پاڻ سڳورا صلي الله عليه وسلم جو اٻاػ شهر مدینو آهي.

استاد لاءِ سرگرمي

* استاد شاگردن ۽ شاگردياڻين کي حجه الوداع جي خطبي جون اهم ڳالهين جو چارت لکي اچڻ لاءِ چوي.

* شاگردن ۽ شاگردياڻين کي ان مذهب جي اهم نشان، مقدس ڪتاب ۽ مذهبی جا ڦوتو ڪاپيءَ تي هشي اچڻ لاءِ چوي.

نوان لفظ ۽ انهن جي معني

معني	لفظ
رڪن جو جمع، فرض، ٿنڀ	ارڪان
فرمانبرداري، تابعداري	اطاعت
لکت	ڪتابت
ياد ڪڙ	حفظ
خاص پيغام جيڪو ڪنهن پيغمبر تي نازل ٿئي	وحى
بيمار	عليل
سارسنيال، پالڻ	ڪفالت
غير عربي	عجمي
واپاري	تاجر
صحيح سلامت	محفوظ
الله جي طرفان نازل ٿيل	الهام
امن جي جڳهه	حرم
هُل، ڏومر، لُڻ، شور، انتشار	وڳوڙ
معاهدو ڪندڙ ٻن ڏرين مان هڪ ڏر	حليف
نفس ڪشي، محنت	رياضت

اخلاقي قدر

هر مذهب پنهنجي پوئلگن کي نيكى ڪرڻ ۽ برائيه کان بچڻ جي هدایت ڪري ٿو. سچائي، وعدو پاڙڻ، وڏن جو ادب ڪرڻ ۽ ٻين جي ڪم اچڻ نيكى جا ڪم آهن ساڳي نموني ڪوڙ، ظلم، وعدي خلافي ۽ وڏن جي بي ادبى ڪرڻ نهايت بُرا ڪم آهن. اهڙين سئين عادتن کي اپنائڻ ۽ بُرين ڳالهين کان بچڻ کي ”اخلاقي قدر“ چيو وڃي ٿو.

هن باب ۾ اخلاقي قدرن جي سکيا لاءِ جيڪي سبق شامل ڪيا ويا آهن، اهي هي آهن: پاڙيسرين جو احترام، وڏن جو احترام، مذهبين جو احترام، پاڙي کي صاف رکڻ، ٻين جي مدد ڪرڻ ۽ وقت جي اهميت ۽ ان جي پابندی. انهن سبقن مان هنن ڳالهين تي روشنی پوي ٿي: پاڙي وارن، پاڻ کان وڏن، متن مائتن جو بنا بحث ۽ تكرار جي چيو مڃڻ ۽ احترام ڪرڻ، هڪ مذهب ۽ جدا نظرئي رکڻ واري سان رواداري ۽ بهتر سلوڪ ڪرڻ ۽ عام زندگي ۾ سچائي توڙي ايمانداري واري وهنوار سميت ٻين جي ڪم اچڻ، آس پاس کي صاف سترو رکڻ توڙي وقت کي منظم انداز سان مثبت راه ۾ صرف ڪرڻ جي تمام گهڻي اهميت آهي.

پاڙيسيرين جو احترام

سکياجي حاصلات

- احساس ڪندا ته پاڙيسيري ضرورت وقت سڀ کان پهرين ڪم اچي تو.
- سمجھندا ته پاڙيسيرين درميان باهمي احترام تي مشتمل تعلق سجي پاڙي کي رهڻ لائق بٿائين ٿا.
- پاڙي ۾ پرسڪون ماحول کي خراب ڪڻ وارو ڪوبه ڪم ن ڪندا.
- مثلاً، بجي، گش، پائي جي چوري ۽ غلط پارڪنگ.



هڪ شام جو موهن لال پنهنجي او طاق جي اڳيان ٿلهي تي ڪرسيون رکي اخبار پڙهي رهيو هو ته سندس پاڙيسيري جهامن به اُتي اچي ويyo. موهن لال پنهنجي پت انيل کي سڏ ڪندي پاڻي پيارڻ لاءِ چيو. انيل به گلاس ٿري تي رکي اچي انهن کي پاڻي پياريو. پاڻي پي جهامن، انيل کي چيو، ”پت انيل! بازار وڃي پنسارکي دکان تان منهنجي لاءِ سندي، دالچيني ۽ جائقل وٺي اچ“. اڄ رات مون کي ڪاڙهو ناهي پيئڻو آهي.

”نه، مون کي راند کيڏڻ لاءِ وڃيو آهي. او هين پاڻ وڃي وٺي اچو“. اين چئي انيل تڪڙو تڪڙو راند تي هليو ويyo.

پاڙيسيري جو چيو نه مڃڻ واري ڳالهه سندس والد کي پسند ڪو نه آئي. تنهن ڪري رات جو ماني کائڻ مهل انيل کي سمجھائييندي چيائين ته، ”پت، او هان پنهنجي پاڙيسيري جهامن جو چيو نه مڃي سٺو ڪون ڪيو.“

مون سٺو ڪيئن نه ڪيو؟ چا آئون راند کيڏڻ نه وڃان ها؟ جهامن پاڻ وڃي بازار مان سامان خريد ڪري آڻي سگھيو ٿي. پنساري تور ۾ گهٽ وڌ ڪري ها يا قيمت وڌيک وٺي ها ته پوءِ آءِ ماڳهين ان مان ته اڙجي پوان ها!“ انيل چيو.

پُت انيل! اين ڪونه چئبو آهي. پاڙيسري اسان جي گهر جي ڀاتين وانگر آهن. اسان کي انهن جي عزت ڪرڻ گهرجي ۽ انهن جي ڪم اچڻ گهرجي.“.

بيو ته سڀني مذهبين ۽ ڏرمن هر پاڙيسرين جي عزت ڪرڻ جي تمام گهڻي هدایت ڪئي ويئي آهي. پاڙو ته نبين کي به پيارو هوندو هو. وشنو ڀڳوان جو به چوڻ آهي ته:

”توهان سماج مان آهيyo. سماج توهان مان نه آهي. تنهن ڪري توهان سماج لاء ڪلياڻ ڪاري (سک ڏيندر) بظجو.“

”بابا سائين! اسان جا پاڙيسري اسان جي لاء ڀاتين وانگر ڪين ٿيا؟“ انيل پڇڻ لڳو.

ڏس انيل! ڪنهن گهر ۾ اوچتي ڪارڙ ٿئي ۽ مدد جي لاء سڏ ٿئي ته ان گهڙي سڀ کان پھرئين پاڙيسري پهچندو آهي. سڳا ماڻت به پوءِ پهچندا آهن. اوکي سوکي ۾ پاڙي وارو ئي ڪم ايندو آهي. ها بابا سائين! هاڻي آءُ به سمجھي ويو آهييان ته اسان جا پاڙيسري اسان لاء ماڻتن کان به وڌيڪ آهن. انيل چيو.

جڏهن ڪو ماڻهو ڪنهن نئين پاڙي ۾ رهائش جو ارادو ڪندو آهي ته ڪنهن جڳهه خريد ڪرڻ يا مسواڙ تي وٺ وقت انهيءَ ڳالهه کي ڏيان ۾ رکندو ته اهو پاڙو شريف ماڻهن جو هجي پوءِ هو جاءِ وڌيڪ مسواڙ تي به وٺندو. جاءِ جي قيمت به پاڙي وارن جي اخلاق ۽ ڪردار تي مدار رکنڊڙ هوندي آهي. شاه عبداللطيف ڀتائي به سئي پاڙي لاء چيو آهي:

ويئي جنinin وت ڏکندو ڏور ٿئي،
تن تنين سين ڪت اوڏا اڏي پکڙا.

پاڙيسري ڏڪ سک ۾ هڪ ٻئي جا ساٿي آهن. انهن جون خوشيون غميون هڪ جهڙيون هونديون آهن. جيڪڏهن ڪا مصيبة يا قدرتي آفت اچي ٿي ته سڀني پاڙيسرين کي گڏجي انهيءَ کي مُنهن ڏيڻو پوندو آهي. تنهن ڪري اسان تي واجب آهي ته پنهنجن پاڙيسرين جو دل سان احترام ڪريون. اهي ڪشي

ڪهڙي به مذهب، عقيدي يا ڏرم سان تعلق رکنڌڙ هجن پر پاڙيسري جي هيٺيت ۾ اسان کي انهن جي عزت ڪرڻ گهرجي. انهي کانسواء اسان کي اهڙو ڪوبه ڪم نه ڪرڻ گهرجي جنهن سان پاڙي جو ماحول خراب ٿئي. اسان کي گئس، بجلی، پاڻي جي چوري نه ڪرڻ گهرجي ۽ پنهنجي گاڏين کي غلط جڳهه تي نه بيهارڻ گهرجي.

”نيڪ آهي بابا سائين! هاڻي مون کي اهو احساس ٿي ويو آهي ته اسان جا پاڙيسري اسان لاءِ پائرن جهڙا آهن. آئون وعدو ٿو ڪريان ته آئنده آءُ پنهنجن پاڙيسرين جو احترام ڪندس ۽ ضرورت مهل انهن جي مدد ڪندس“. انيل پُرعزم انداز سان چيو.

سبق جو خلاصو

هڪ شام جو موهن لال جي او طاق تي آيل هڪ پاڙيسري هن جي پت انيل کي بازار مان پنسارڪو سامان آڻڻ لاءِ چيو پر انيل انڪار ڪري ڇڏيو ۽ راند ڪرڻ لاءِ هليو ويو. اها ڳالهه هن جي پيءُ کي ڪونه وڻي. رات جو انيل کي سندس پيءُ پاڙيسرين جي عزت ڪرڻ ۽ انهن جي ڪم اچڻ بابت تمام سنا مثال ڏيئي سمجھايو. پيءُ جي سمجھائڻ تي انيل جي دل ۾ اهو احساس جاڳيو ته پاڙيسري اسان جي پائرن وانگر آهن. انهن جو هر طرح احترام ڪرڻ گهرجي ۽ ضرورت مهل انهن جي ڪم اچڻ گهرجي.



الف) هيٺين سوالن جا جواب ڏيو:

- .1. جهامن انيل کي بازار مان ڪهڙيون شيون آڻي ڏيڻ لاءِ چيو?
- .2. ڪنهن گهر مان رڙ ٿيڻ ۽ مدد لاءِ سڏڻ تي سڀ کان پھرئين ڪير پهچندو آهي؟
- .3. ماڻهو نئين پاڙي ۾ رهائش لاءِ جڳهه وٺ وقت ڪهڙين ڳالهئين کي ذهن ۾ رکندو آهي؟

- .4 پاڙيسيري پاڻ تي آيل آفت کي ڪيئن مُنهن ڏيندا آهن؟
- .5 انيل آخر ۾ پنهنجي پيءُ سان ڪهڙو وعدو ڪيو؟

(ب) هيٺيان خال ڀريو:

- .1 پاڙيسيري کي به پيارا آهن.
- .2 پاڙيسيري اسان لاءُ جهڙا آهن.
- .3 گهر جي مسواڙ يا قيمت پاڙي وارن جي ۽ تي مدار رکي ٿي.
- .4 پاڙيسيري ڏڪ سڪ ۾ هڪ ٻئي جا آهن.
- .5 اوکي سوکي ۾ اسان کي پنهنجن پاڙيسرين جي ڪرڻ گهرجي.

(ج) حصي (الف) کي حصي (ب) سان ملايو.

حصو- ب	حصو- الف
<ul style="list-style-type: none"> • تن تنين سان ڪت اوڏا اڏي پکڙا. • خدمت چاڪري ڪرڻ گهرجي. • جو چيو نه مجڻ واري ڳالهه ڪو نه وڻي. • هڪ جهتيون هونديون آهن. • پاڙيسرين جي احترام ڪرڻ جو احساس پيدا ٿيو. 	<ul style="list-style-type: none"> • موهن لال کي انيل جي پاڙيسيري • پاڙي وارن جون خوشيون ۽ غميون • پاڙيسيري جي اسان کي • پيءُ جي سمجھائڻ تي انيل کي • ويٺي جنinin وٽ ڏكندو ڏور ٿئي.

استاد لاء سرگرمي

- * استاد پارن کي ترغيب ذئي ته اهي پنهنجن پاڙيسرين جو احترام کن.
کو پاڙيسري بيمار هجي ته آن جي علاج لاء داڪتر کي وٺي اچڻ يا
ميديڪل استور تان دوائون وغيره آڻي ڏيڻ لاء همتائي.
- * کو شاگرد عملی طرح ڪنهن پاڙيسري جي مدد ڪري ٿو ته ان ۾ هن
جي واڪڻ ڪري.
- * پاڙيسرين جي حقن ۽ فرضن تي هڪ مضمون لکي اچڻ جي هدایت
ڪري.

نوان لفظ ۽ انهن جي معني

معني	لفظ
جزيء پوتين يا ديسسي دوائين جو دڪان جو شاندو	پسار ڪو دڪان ڪاڙهو
رهائش تكليف دور ٿئي	بسيرو ڏكندو ڏور ٿئي
جسم جهوپڙا- گهر	تن پڪڙا
مضبوط ارادي سان	پُر عزم

وڏن جو احترام

سکیا جي
حاصلات

- سمجھندا ته وڏن جي عزت کرڻ سان انهن کان نیڪ تمنائون ۽ دعائون ملن ٿيون.
- سمجھندا ته وڏن جي احترام جو مطلب سندن تجربی کي مان ڏيٺ ۽ کانهن سکڻ آهي.



هڪ ڏينهن سنجها رڌ پچاءه
جي تياري ڪري رهي هئي ته
اوچتو سندس پٽ راجو پنهنجي
دوستن سان گڏ تڪڙو تڪڙو گهر
اچي پنهنجي ماڻ کي چوڻ
لڳو:امان! پاڙي واري پورڙي
مائي ملوڪان اسان جو بال کو ن
ٿي ڏي. اسان گهتيءَ ۾ راند پئي
ڪئي ته اتفاق سان بال سندس

گهر ۾ وڃي ڪريو. اسيں کڻڻ وياسين ته هن بال ڏيڻ کان انڪار ڪري چڏيو ۽
اسان تي ڏاڍي ڪاواڙ ڪيائين. هاڻي اوهان هلي اسان کي بال وٺي ڏيو.

سنجهما ٻارن سان گڏجي مائي ملوڪان جي گهر وئي ۽ هن کي بال
ڏيڻ لاءِ چيائين ته، مائي ملوڪان چوڻ لڳي: ادي! آئون روز انهن کي
سمجهائيندي آهيان ته گهتي ۾ راند
نه ڪريو. بال ڪنهن ماڻهوءَ کي
لڳي سگهي ٿو ۽ بال لڳن سان گهر
جي درين يا گاڏين جا شيشا ٿئي
سگهن ٿا. پر هي چوڪرا منهنجو
چوڻ کو نه ٿا مجین، اتلندو مون
کي پورڙي مائي ملوڪان! پورڙي
مائي ملوڪان! ڪري چيڙائين ٿا.



اوہان نئي ٿا چئو. ٻارن کي گهتي ۾ کيڏن نه گهرجي. آئون انهن کي سمجھايان
ٿي ته هو وڃي راند جي ميدان ۾ کيڏن ”سنجهما چيو.

مائي ملوڪان بال آڻي ٻارن کي ڏنو. سنجهما هن جو شڪريو ادا ڪيو ۽

گھر و جي سنجها راجو ۽ هن جي دوستن کي ليمى جو شربت پيارڻ کان پوءِ سمجھائڻ لڳي، ”مائى ملوڪان وڏي عمر جي آهي، هن اوهان کي صحیح ٿي چيو ته بارن کي گھتيءَ ۾ راند نه کيدڻ گھرجي. ڇاڪاڻ ته راند کيدڻ جي لاءِ صحیح جڳهه راند جو ميدان آهي. وڏڙا تجربڪار ۽ سمجھدار هوندا آهن. ڪڏهن ڪڏهن هو ڪاواڙ ۾ ڳالهائيندا آهن. اسان سندن ڪاواڙ جي پنيان لکل نيك ارادي کي سمجھي ڪو نه سگهندما آهيون. ۽ انهن کان ناراض ٿي ويندا آهيون. اها اسان جي ناسمجھي آهي. حقیقت ۾ اهي اهو سڀ ڪجهه اسان جي پلي لاءِ ڪن ٿا. تنهن ڪري اسان کي پنهنجن وڏن تي پورو اعتماد هئڻ گھرجي. انهن کي پنهنجي قول يا فعل سان ڏڪوئن نه گھرجي انهن کي ادب سان نمsti چوڻ گھرجي.“.

”امان! اسان نمsti چو چوندا آهيون؟“ راجو پنهنجي ماءِ کان پچيو. اسان جڏهن پئي ماڻهو کي نمsti چوندا آهيون تڏهن اسان جو مطلب هوندو آهي ته اسان هن جي اندر موجود ست يعني آتما جي آڏو ادب سان جھڪون ٿا.

سڀني مذهبن ۽ ڏرمن ۾ وڏن جي خدمت ڪرڻ ۽ انهن کي آرام ۽ سك ڏيڻ لاءِ تamar گھٻوزورڏنو ويآهي. وڏي عمر وارن جي خدمت ڪرڻ جا ڪيئي مثال ڏيئي سگهجن ٿا. جيئن: سروڻ ڪمار نالي هڪ ندي چوڪري پنهنجي نابين ماءِ ۽ پيءُ کي ڪنواتي تي ڪطي تيرث ياترا ڪرائي.



هندو ڏرم جي ڪتابن ۾ بارن کي صبح جو سوير اٿي ماءِ پيءُ جي پيرين پوڻ لاءِ هدایت ڪئي ويئي آهي. وڏا مائت، بزرگ ۽ استاد دعا جا گھر آهن. انهن جو احترام ڪرڻ ۽ خدمت چاڪري ڪرڻ سان اسان کي تمام گھڻيون دعائون ملي سگهن ٿيون. روزمره جي زندگي ۾ اوهان جي ڪڏهن بس ۾ سواري ڪري رهيا آهي ۽ ڪنهن بزرگ کي بيٺل ڏسو ٿا ته اٿي ڪري پنهنجي سيت هن کي پيش ڪريو. وڏن جي محفل ۾ گھڻو ڳالهائڻ نه گھرجي ۽ جي ڪڏهن ضروري ڳالهائڻو هجي ته نهايت ادب ۽ احترام سان ڳالهائجي.

وڏن جي احترام ڪرڻ سان مالڪ حقيقی به راضي رهي ٿو. چوڻي آهي ته ”جهڙي پوك پوکيندو تهڙي لُندڻو“. جيڪڏهن اوهان وڏن جو احترام ڪريو ٿا ته سڀاڻي نديا به اوهان جو ادب ۽ احترام ڪندا.

سبق جو خلاصو

هڪ ڏينهن راجو پنهنجي ماڻ سنجها کي پوڙهي ماڻي ملوڪان کان بال وٺي ڏيڻ لاءِ چيو. جڏهن سنجها ماڻي ملوڪان کي بال موئائي ڏيڻ لاءِ چيو ته هن بارن جي شڪايت ڪئي ته أهي کيس چيرائين ٿا ۽ گهڻي ۾ کيڏن ٿا. جنهن سان ڪو نقصان ٿي سگهي ٿو. سنجها بارن کي ماڻي ملوڪان کان بال وٺائي ڏنو پر گهر وڃي انهن کي سمجھايانين ته راند کيڏن جو صحيح هند راند جو ميدان آهي. بارن کي وڏن جي چئي تي ڪاوڙ نه ڪرڻ گهرجي. ڇاڪاڻ جو أهي انهن جا ٻلو چاهيندڙ هوندا آهن. تنهن ڪري کيس انهن جو احترام ڪرڻ گهرجي.

مشق

(الف) هيئين سوالن جا جواب ڏيو:

- .1. راجو گهر اچي پنهنجي ماڻ کي چا چيو؟
- .2. ماڻي ملوڪان بارن کي بال چو کو نه ٿي ڏنو؟
- .3. راند کيڏن جو صحيح هند ڪهڙو آهي؟
- .4. سروڻ ڪمار پنهنجي نابين ماڻ پيءُ جي ڪهڙي طرح خدمت ڪئي؟
- .5. اسان کي وڏي عمر وارن سان ڪهڙو سلوڪ ڪرڻ گهرجي؟

(ب) هیثیان خال پریو:

- .1. گهتی ۾ کیدڻ سان بال ڪنهن يا کي لڳي سگهي ٿو.
- .2. سنجها ٻارن کي جو شربت پياريو.
- .3. مائتن، بزرگن ۽ أستادن جي ڪاوز پويان انهن جو لکل هوندو آهي.
- .4. اسان کي پنهنجي قول ۽ فعل سان وڏن کي نه گهرجي.
- .5. نستي جو مطلب آهي ته آئون اوهان ۾ موجود جي اڳيان جهڪان ٿو.

(ج) صحیح جملی جي سامهون ”✓“ ۽ غلط جملی جي سامهون ”X“ جي نشاني لڳایو:

صحيح	غلط	جملاء
<input type="text"/>	<input type="text"/>	.1. بال لڳڻ سان درين جا شيشا ٿئي سگهن ٿا.
<input type="text"/>	<input type="text"/>	.2. وڏن سان ناراضگي اسان جي عقلمندي آهي.
<input type="text"/>	<input type="text"/>	.3. اسان کي وڏي عمر وارن کي چيزائڻ نه گهرجي.
<input type="text"/>	<input type="text"/>	.4. اسان کي پنهنجي سيت وڏن جي لاء خالي نه ڪرڻ گهرجي.
<input type="text"/>	<input type="text"/>	.5. اسان جهڙي پوك پوکينداسين تهڙي لڻنداسين.

استاد لاءِ سرگرمي

* استاد شاگردن ۽ شاگردياڻين کي ترغيب ڏئي ته آهي عملی زندگي ۾ وڏي عمر وارن مائتن ۽ بزرگن جو احترام ڪن ۽ انهن جي آرام ۽ سکون جو هر طرح خيال رکن.

* شاگردن ۽ شاگردياڻين کي هدایت ڪئي وڃي ته ”اسان پنهنجي روزمره جي زندگي ۾ وڏن مائتن، بزرگن ۽ أستادن جو ڪهڙن طريقن سان احترام ۽ خدمت ڪري سگهون ٿا“. جي عنوان تي ڏهه جملا لکي اچن.

نوان لفظ ۽ انهن جي معني

معني	لفظ
تنگ ڪرڻ. ٺنولي ڪرڻ هدایت روح قدس جاءه جي زیارت ڪلهن تي رکڻ واري ڪائي (جهنهن جي پنهي طرف بار ڪڻ لاءِ رسیون ٻڌل هجن) تجرببي وارو موضوع	چيڙائڻ تاکيد آتما تيرٿ ياترا ڪنواتي تجربىكار عنوان

سینی مذهبن جو احترام

- چائندنا ته سینی مذهبن جا مالئو عبادت جي مختلف طریقن باوجود هک مالک حقیقی ھر یقین رکن ٿا.
- چائندنا ته سینی مذهبن جو مقصد انسانن جي وچ ھر باهمی احترام، سہپ، درگذر ۽ برابري وارا جنبا پیدا کرڻ ھوندو آهي.
- انهن ھر ٻین مذهبن جي احترام ڪرڻ واري عادت پيدا ٿيندي.
- سینی مذهبن جي احترام تي مضمون لکي سکھندا.

سکیا جي
حاصلات



ششيلا جا گھریاتی ٿي
وي پروگرام ڏسي رهيا هئا ته
بانگ اچڻ تي انهن جي ماء
ششيلا کي ٿي وي جو آواز
گھت ڪرڻ لاءچيو، جنهن تي
ششيلا چيو: آمان! اوھان اڪثر
اسان کي ٻانگ اچڻ مهل ٿي. وي
جو آواز گھت ڪرڻ لاء چو
چونديون آهيyo؟

”آئون اهو انهي ڪري چوندي آهيان جو پاڻ کي ٻين مذهبن جو احترام
ڪرڻ گھرجي. رمضان جي مهيني ھر به اسان هندن، سکن، پارسيين ۽ مسيحيين
کي روزي جي وقت مسلمانن جي روبرو کائڻ پيئڻ نه گھرجي“۔ ششيلا جي ماء
ششيلا کي ورندي ڏيندي چيو.

چا مسلمان به ٻين مذهبن وارن جو ايئن ئي احترام ڪندا آهن؟ ششيلا
وري پنهنجي ماء کان پچيو.

ها، بلڪل! مسلمانن جي پاڙي ھر جتي هندو ڪافي تعداد ھر رهندما آهن.
اتان جا مسلمان سندن ڏرم جي احترام ۾ وڏو گوشت نه کائيندا آهن. ششيلا جي
ماء چيو.

امان! مون کي سینی مذهبن جي احترام ڪرڻ جي اهميت ۽ فائدن جي
باري ھر ڪجهه وڌيک ٻڌايو. ششيلا چيو.

ششيلا جي ماء هن کي سمجھائيندی چيو ته هک ٻئي جي عقيدين ۽
مذهبن جو احترام ڪرڻ سان ملڪ جو ماحول پُرمان ۽ پُرسکون رهي ثو ۽ ان

جا شهري پنهنجن عقiden، ڏرمن ۽ مذهبن کان مٿانهان ٿي پاڻ ۾ ٻڌي، سهپ ۽ رواداري جو لحاظ رکن ٿا ۽ پنهنجي ملڪ کي پوري جوش جذبي ۽ محنت سان خوش حال ۽ ترقى يافته بٽائي سگهن ٿا. کو به ملڪ ناتفاقي، بدامني ۽ انتشار جي صورت ۾ ترقى ڪري نه ٿوسگهي.
ملڪ ۾ مذهبي هم آهنگي کي فروع ڏيڻ لاءِ اسان کي چا ڪرڻ گهرجي؟
ششيلا پنهنجي ماڻ کان پچيو.

ششيلا جي ماڻ کيس چيو ته ملڪ ۾ مذهبي هم آهنگي کي فروع ڏيڻ لاءِ اسان کي هيٺين ڳالهين تي عمل ڪرڻ گهرجي.

- اسان کي پنهنجي ملڪ جي گوناگون ثقافت، نظرین ۽ مذهبي عقiden ۽ جاين جو احترام ڪرڻ گهرجي.
- پنهنجو عقideo يا نظريو ٻين تي زوريءَ مڙھڻ نه گهرجي..
- سڀني عقiden ۽ مذهبن وارن ماڻهن سان وھنوار ڪرڻ وقت حق ۽ انصاف کي بنiad بنائڻ گهرجي.
- عيد برات، هولي ڏياري، ڪرسس يا ويساكيءَ جي ڏهاڙن تي هڪ ٻئي کي منائين ۽ سوڪڙين جي ڏي وٺ ڪرڻ گهرجي.
- شادي، غمي يا ٻين ڪمن ڪارين ۾ هڪ ٻئي جي هت وندائڻ واري روایت کي برقرار رکڻ گهرجي.

اسان جي ملڪ پاڪستان ۾ مذهبي هم آهنگي مثالی رهي آهي. خاص طرح سان ٿر، مُهرائي ۽ ناري پت جي ڪاچن ۾ مهمانن کي اها خبر نه پوندي آهي ته ڪاچ ۾ ڪم ڪندڙ هندو آهي يا مسلمان.

انهيءَ کان سوءِ سنتجي عظيم صوفي بزرگن جي مزارن تي هر مذهب ۽ نسل وارا ماڻهو حاضري پرين ٿا. صوفي شاعر قلندرشهباڙ سچل سرمت، شاه عبداللطيف ڀتائي، صوفي شاه، عنایت ۽ شاه عبدالکريم بلڙي واري ۽ اديري لال جون درگاهون به مذهبي رواداري جو مرڪزان.

آخر ۾ ششيلا چيو ته امان! مون کي هاڻي سڀني مذهبن جي احترام جي اهميت ۽ فائدن جي چڱي ريت خبر پئجي ويئي آهي. هاڻي مون کي احساس ٿي ويو آهي ته اسان کي سڀني مذهبن، ڏرمن ۽ عقiden جو احترام ڪرڻ گهرجي.

سبق جو خلاصو

- هر ملک جي ترقى ۽ خوشحالى جو دارومدار ان جي امن امان، قومي ۽ مذهبى هم آهنگى واري صورتحال تي هوندو آهي.
- بدامني ۽ انتشار کي ختم ڪرڻ ۽ پُرامن ماحول پيدا ڪرڻ جي لاءِ ملک ۾ رهندڙ سڀني عقيدين، ڏرمن ۽ مذهبين جي ماڻهن کي پاڻ ۾ ٻڌي، سهپ ۽ رواداري رکڻ ضروري آهي.
- اسان کي پنهنجي روزمره جي زندگي ۾ سڀني مذهبين جو احترام ڪرڻ گهرجي.

مشق

(الف) هيئين سوالن جا جواب ڏيو:


- .1. ٻئي مذهب وارن کي روزي جي وقت مسلمانن جي روبرو چا ڪرڻ گهرجي؟
- .2. سڀني مذهبين جي احترام ڪرڻ مان ڪھڙو فائدو آهي؟
- .3. ملک ۾ ناتفاقي، بدامني ۽ انتشار هوندو ته چا ٿيندو؟
- .4. مذهبى هم آهنگى پيدا ڪرڻ لاءِ اسان کي چا ڪرڻ گهرجي؟
- .5. سند جي عظيم صوفي بزرگن جا نala ٻڌایو.

(ب) هيئيان خال پرييو:

- .1. ٻانگ اچڻ مهل تي. وي جو آواز..... ڪرڻ گهرجي.
- .2. اسان کي ملک جي مختلف ثقافتن ۽ مذهبى عقيدين جو ڪرڻ گهرجي.
- .3. ٻئي مذهب جي عبادت گاهن جي اڳيان ڳائڻ وچائڻ کان..... ڪرڻ گهرجي.
- .4. صوفي بزرگن جون درگاهون به..... جو مرڪز رهيوں آهن.
- .5. اسان جي ملک پاڪستان ۾ هم آهنگي رهي آهي.

(ج) جملی کی صحیح کرڻ لاءِ حصي- الف کی حصي- ب سان ملایو:

حصو- ب	حصو- الف
<ul style="list-style-type: none"> زوريءَ مڙهڻ نه گهرجي. جي هندو يا مسلمان هئڻ جي خبر کو نه پوندي آهي. ملڪ جو ماحول پُرمان ۽ پُرسکون ٿئي ٿو. حق ۽ انصاف کي بنیاد بنائڻ گهرجي. هڪ ٻئي جي ڪم ڪار ۾ هت ونڊائڻ گهرجي. 	<ul style="list-style-type: none"> سڀني مذهبن جي احترام کرڻ سان پنهنجو عقideo يا نظريو ٻين تي ٻئي مذهب وارن سان وهنوار ڪرڻ وقت شادي، غمي ۽ ٻين موقعن تي اسان کي ٿر ۽ ناري پت جي ڪاچ ۾ مهمان کي ڪم ڪنڌڙ



نوان لفظ ۽ انهن جي معني

معني	لفظ
هڪ آواز، ساڳي سوچ، هڪ جهڙائي واذارو	هم آهنگي فروع
هڪ جهڙائي، برابري برداشت	روادراري سهپ
ونگارنگي، قسمين قسمين سلوڪ ڪرڻ، ڏي وٺ ڪرڻ	انتشار گوناگون وهنوار ڪرڻ
شادي يا بي خوشي جي موقعي تي وڏي دعوت	ڪاچ

پاڙي کي صاف رکڻ

سکيا جي حاصلات

- سمجهندما ت پاڙي جي صفائي شرائي سيني جي لاءِ خوشي جي ڳالهه آهي.
- سمجهندما ت صفائي سان سجو پاڙو بيمارين کان محفوظ رهندو.
- احساس ڪندا ت پاڙي جي صفائي گهر کي صاف رکڻ کان به وڌيڪ اهميت واري آهي.
- جاڳتا ماڻيندا ت پلاستڪ متيريل (ٿيلهيون، دسپوزبيل شيون، ٽن وغيره) ماحملو تي خراب اثر وجهي ٿو ۽ گڏلان قهلهجي ٿي.
- سمجهندما ت گهر جو ڪچرو ۽ گدلو پائني باهر ٿتو ڪرڻ سان اوڙي پاڙي جو ماحملو خراب ٿئي ٿو.
- احساس ٿيندو ت پلاستڪ ٿيلهين جو استعمال ماحملو دشمن ۽ ڪٻڙي ۽ پائني جو استعمال ماحملو دوست آهي.
- پلاستڪ جي ٽن مرحلن واري استعمال کان واقف ٿيندا: (Reduce, Reuse, Recycle)



هڪ ڏينهن مائيڪل پنهنجي بيمار پت پيتر کي هنج ۾ کنيو اسپتال پي ويو ته اسپتال جي دروازي تي کيس سندس پاڙيسري سلطان مليو.

ادا! ڪر خبر ڪي کي چا ٿي پيو آهي؟ سلطان پچيو.

نديڙي کي ٻن ٽن ڏينهن کان ُٿيون ۽ دست ٿي پيا آهن. گھڻيون ئي تکيون ڦکيون ڏنيوسين پر فائدو ڪو نه ٿيو آهي. چوڪري جي طبعت ويتر خراب ٿيندي پئي وڃي، سو داڪٽر کي ڏيڪارڻ لاءِ اسپتال وٺي آيو آهيان، مائيڪل چيو.

ادا واقعي اسان جي پاڙي هر الائجي چا ٿي ويو آهي جو ڪنهن کي ُٿيون ۽ دست ته ڪنهن کي مليريا جو تپ چڏي ئي نتو. آئون به پنهنجي وڏي پاءُ کي اسپتال هر داخل ڪرائي پيو اچان. هاڻي ماني ڪائڻ گهر ٿو وڃان. سلطان چيو.

ڪلاڪ ڏيءَ کان پوءِ سلطان ماني ڪائي موتی آيو ۽ مائيڪل پنهنجي پت

کي بارن جي وارد هر داخل ڪرايو. پوءِ پئي چٹا ٻاهر اچي چبر تي وينا.
داڪٽر صاحب چا چيو؟ سلطان مائيڪل کان مريض جو احوال وٺڻ لاءِ

پچيو. مائيڪل وراڻيو ته داڪٽر صاحب ته پھرئين مون کان پنهنجي پاڙي جو
حال احوال پچيو ته چا اوهان جي گهر پرسان گند جا ڦير به آهن جتي اوهان جا
بار گيڏندا هجن؟ مون چيو ته جي ها، ٻار واقعي اتي گيڏندا آهن. داڪٽر صاحب
چيو ته اهو ئي سبب آهي جو اوهان جي پاڙي هر بيمارين اچي منهن ڪڍيو آهي.
ٻار گندگيءَ تي گيڏن کان پوءِ هت پير ڪو نه ٿا ڌوئن نتيجي هر انهن کي الٽين
ءِ دستن جي بيماري ٿيو ٿي وڃي. ٻيو ته بيٺل پاڻيءَ جي دبن هر مچر آنا لاھيندا
آهن ۽ انهن جي تيزى سان وادويجه ٿئي ٿي. جتان أهي وڃي صحتمند ماڻهن
کي چڪ ٿا پائين ۽ انهن کي مليريا ۽ دينگي وغيره جهڙيون بيماريون ٿين ٿيون.
هاڻو ادا! داڪٽر صاحب بلڪل سچ ٿو چوي. انهن بيمارين جو سبب اهي
مچر ئي آهن. سلطان چيو.

ته پوءِ پاڻ کي چا ڪرڻ گهرجي؟ انهن بيمارين جي ڪري هڪ طرف
پئسي جو زيان ٿو ٿئي ته ٻئي پاسي گهر جا سڀئي ڀاتي پريشان ٿا ٿين. ماڻهو نه
کي ڪو ڏنتو ڪري سگهي ٿو نه کي بارن جي پڙهائي، مائيڪل پريشاني
وچان چيو.

خير سان مريضن کي اسپٽال مان موڪل ملي ته پاڻ سڀئي پاڙي وارا
گڏجي انهن بيمارين جي روڪثام لاءِ ڪو تدارڪ ڪريون ٿا. سلطان تجويز
ڏيندي چيو.

اسپٽال مان مريضن کي موڪل ملن کان پوءِ پاڙي وارن جي هڪ گڏجائي
گهرائي. جنهن هر پاڙي جي صفائي سترائي لاءِ هڪ ڪاميٽي جوڙي ويئي ۽
خرچن جي پورائي لاءِ چندو گڏ ڪيو ويو. گڏجائي هر متفقه طور تي هي فيصلا
کيا ويا:

- بيٺل پاڻيءَ جي دبن کي متى سان پورايو ويندو ۽ پاڙي هر گندگيءَ جي
ديرن کي هترايو ويندو.
- گهرن جو گند ڪچرو هڪ مخصوص جاءِ تي اچلايو ويندو جتان پري کڻي
وڃڻ لاءِ ٿائون ڪاميٽي کي درخواست ڏني ويندي. بي صورت هر

- ”پنهنجي مدد پاڻ“ تحت هڪ موٿر سائيڪل لوڊر خريد ڪيو ويندو.
- تائون ڪاميٽي کي گٽرن جي صفائي جو جوڳو انتظام ڪرڻ لاءِ درخواست ڏني ويندي.
- گهڙن ۾ مليريا ڪنٽرول ڪاتي جي مدد سان مچر مار دوا جو ڦوهارو ڪرايو ويندو.
- سودو سامان وٺڻ وقت پائي يا ڪاغذ جا لفافا استعمال ڪيا ويندا، پلاستڪ جي ٿيلهين ۽ ٻين شين کي تمام گهٽ استعمال ڪيو ويندو ۽ پنهنجي اوسي پاسي پڪڙيل پلاستڪ جو سامان ڪٻڙي، حواليءِ ڪيو ويندو. جنهن کي مناسب انداز سان ڪارخان ۾ تلف ڪيو ويندو. ڇو ت پلاستڪ جون ٿيلهيون ۽ ٻيو سامان ماحول جي آلوڊگي ۽ بيمارين ڦهلاڻ جو سبب آهن.

آخر ۾ سڀني پاڙي وارن اهو عهد ڪيو ته هر ڪو ماڻهو پاڙي کي صاف سترو رکڻ، پنهنجو فرض سمجھندو ۽ پنهنجي گهر پاتين کي به هدایت ڪندو ته اهي صحت ۽ صفائي جي اصولن تي عمل ڪن. اهڙي نموني سان اسان پنهنجي ماحول کي سڌاري سگهون ٿا.

سبق جو خلاصو

هڪ پاڙي ۾ رهندڙ مائيڪل جو پٽ ۽ سلطان جو وڏو ڀاءِ بيمار ٿي پيا. انهن کي علاج لاءِ اسپٽال ۾ داخل ڪرايو ويو. اسپٽال جي ڊاڪٽرن کين ٻڌايو ته پاڙي ۾ وڌندڙ بيمارين جو سبب پاڙي ۾ موجود بيٺل پاڻيءِ جا ڏُها ۽ ٻيا گندگي جا ڍير آهن. ڊاڪٽر جي چوڻ تي مائيڪل ۽ سلطان ٻنهي کي احساس ٿيو ته پاڙي کي گندگي، كان پاك ڪرڻ گهرجي ۽ صفائي سترائي جو خيال رکڻ گهرجي. انهن جي ڪوششن سان سڀئي پاڙي وارا گڏجي پاڙي کي صاف سترو رکڻ لاءِ اپاءِ وٺن ٿا.

(الف) هیثین سوالن جا جواب ڏيو:

- .1. داڪٽر ماڻهن جي بيماري ٿيڻ جا ڪهڙا ڪارڻ ٻڌایا؟
- .2. مليريا جي بيماري چا جي ڪري ٿيندي آهي؟
- .3. بيماري جي ڪري ڪهڙا نقصان ٿين ٿا؟
- .4. پاڙي وارن بيمارين کان بچڻ صفائي ۽ سترائي لاءِ ڪهڙا قدم رکنيا؟
- .5. گڏجاڻي جي آخر ۾ سڀني ڪهڙو عهد ڪيو؟

(ب) هیثيان خال پرييو:

- .1. مائيڪل جي پت پيٽر کي ۽ ٿي پيا هئا.
- .2. گندين جайн تي کيڏڻ کان پوءِ هتن ۽ پيرن کي ضروري گهرجي.
- .3. مچر پنهنجا آنا تي لاھيندا آهن.
- .4. پاڙي جي صفائي تي ٿيندڙ خرج جي پورائي لاءِ ڪيو ويو.
- .5. پاڙي کي صاف سترو رکڻ سڀني پاڙي وارن جو آهي.

(ج) صحیح جملی جي سامهون ”✓“ ۽ غلط جملی جي سامهون ”X“ جي نشاني لڳایو:

جملہ	صحیح	غلط
1. بيماري جي ڪري ماڻهو پريشان ٿين ٿا ۽ پئسي جو به زيان ٿئي ٿو.	<input type="checkbox"/>	<input type="checkbox"/>
2. گهرن جو گند ڪچرو هڪ مخصوص جاءِ تي اچلايو ويندو.	<input type="checkbox"/>	<input type="checkbox"/>
3. پاڙي هر وڌندڙ بيمارين جو سبب صفائي آهي.	<input type="checkbox"/>	<input type="checkbox"/>
4. پاڙي کي صاف رکڻ لاءِ هڪ ڪاميٽي کو نه ناهي ويئي.	<input type="checkbox"/>	<input type="checkbox"/>
5. اسان کي گهرن ۾ مچر مار دوا جو ڦوارو ڪرڻ گهرجي.	<input type="checkbox"/>	<input type="checkbox"/>

استاد لاء سرگرمي

- * استاد سینی شاگردن ۽ شاگردیاڻین کي ترغيب ڏئي ته اهي عملی طور پاڙي جي صفائی مهم ۾ حصو وٺن.
- * ”پاڙي جي صفائی جي اهمیت“ جي عنوان تي هڪ شاگرد کان تقریر ڪرائي.

نوان لفظ ۽ انهن جي معني

معني	لفظ
أتسامه، سوچ	جذبو
اوسر، وڌي و ڏوٽيڻ	واذ ويجهه
حل، علاج	تدارڪ
راء، صلاح	تجويز
يڪراء	متفقه طور
مناسب	جوڳو
خاص طور تي مقرر ٿيل	مخصوص
پکو ارادو، پهه	عهد
ضایع ڪڻ، ختم ڪڻ	تلف ڪڻ

بین جي مدد ڪرڻ

(خاص طور پوڙهن، هم ڪلاسین، معذورن ۽ ضرورتمندن جي)

سکیا جي حاصلات

- لڳار ۽ بيوس ماڻهن جي قدر ڪرڻ لائق ٿيندا.
- معذورن ۽ پوڙهن کي رستو پار ڪرائڻ ۽ منزل تي رسائڻ جهڙين نيسڪين ڪمائڻ جو موقعو نه وڃائيندا.
- ضرورت مندن جي احترام ۽ باوقار طريقي سان ضرورت پوري ڪندا.
- تعليم حاصل ڪرڻ ۾ پنهنجي هم ڪلاسین جي مدد ڪندا.
- پنهنجي غريب هم ڪلاسین جي رازداري سان مالي مدد ڪرڻ جي کين عادت پوندي.



اچ اخلاقيات پڙهائيندڙ أستاد ڪلاس ۾ پڙهائڻ لاءِ جيئن شاگردن تي نگاهه وڌي ته نريندر کي پنهنجي ڪرسي تي نه ڏسي، پرسان ويہندڙ شاگرد خوشحال کان پچائين ته اچ نريندر چو اسڪول نه آيو آهي؟ خوشحال، نريندر جو پاڙيسري هو، هُو ان کي سدائين اسڪول اچڻ ۾ مدد ڪندو هو. چاكاڻ ته پوليyo جي ڪري نريندر جون بيئي ٿنگون سُکي ويون هيون ۽ هُو گوڏن ۽ ثوننن تي گسڪندي اسڪول ايندو هو. نريندر وڌي همت وارو، پڙهڻ جو ڏadio وڏo ذهين ۽ هر مضمون ۾ هوشيار هو. اسڪول جا سڀئي استاد کيس ڏadio ڀائيندا هئا.

خوشحال استاد کي ٻڌايو ته ”كله موڪل جي وقت ٻن شاگردن هن تي ٿنوليون ڪيون هيون. تنهن ڪري هن کي ڏadio ڏك پهتو هو. حساس طبيعت هئڻ ڪري هُو روئڻ لڳو هو. مون هن کي گھڻو ئي ڪلائڻ جي ڪوشش ڪئي پر

هن روئٹ بند نه ڪيو. آء هن کي گهر پھچائي آيس، پر محسوس ڪيو ته هن کي ڏايو دلي صدمو رسيو آهي. شايد انهي ڪري ئي هُو اچ اسکول نه آيو آهي.“
استاد پچيو: ڪهڙن چوڪرن نرييندر تي ٺٺوليون ڪيون هيون؟

خوشحال جي جواب ڏيڻ کان اڳ ئي مانو ۽ جانو ٻئي اٿي بینا ۽ چوڻ لڳا ته سائين! اسان کي افسوس آهي. اسان پنهنجي ڪيئي تي پشيمان آهيون، جو اسان جي مذاق اڏاڻ تي هن جي دل آزاري ٿي. استاد چيو ته ”نيڪ آهي، اوهان پنهنجي روئي تي پچتاييو ٿا. هاڻي پاڻ سڀ گڏجي هڪ وهيل چيئر نرييندر کي تحفي طور ڏينداسين. اتفاق سان پن ڏينهن کان پوءِ هن جو جنم ڏينهن هو. تنهن ڪري هن جي جنم ڏينهن تي سجي ڪلاس وارا هڪ ڪيڪ وني استاد ۽ هيد ماستر صاحب سان گڏجي نرييندر جي گهر ويا. سڀ کان پهرين مانو ۽ جانو هن کان پنهنجي روئي جي معافي ورتني ۽ پوءِ جنم ڏينهن ڪيڪ ڪتيو ويو. سڀني گڏجي هن کي ”هئپي برث دي“ چيو ۽ سڀني پاران وهيل چيئر کيس سوكڙي طور پيش ڪئي ويئي. انهي سان نرييندر ڏايو خوش ٿيو.

ایندڙ ڏينهن اسکول اسيمبلي ۾ هيد ماستر صاحب شاگردن کي سمجهايو ته جسماني يا ذهني طرح معذور ٻار جن کي اسيپيشل ٻار سڌيو ويندو آهي. پيار، عزت ۽ احترام جا وڌيڪ حقدار آهن. انهن کي اهو محسوس نه ڪرائڻ گهرجي ته کي اهي معذور آهن. انهن سان خاص ڏيان ۽ محبت وارو روئيو رکڻ گهرجي.

هيد ماستر صاحب پوڙهن ماظهن جي باري ۾ شاگردن کي هدایت ڪئي ته اوهان انهن سان سنو سلوڪ ڪريو. انهن جي ٿوري گهڻي ڪاوڙ کي برداشت ڪريو. انهن کي رستو پار ڪرائڻ، بازار مان دواڻون وغيره وئي آڻي ڏيڻ يا بي خدمت چاڪري ڪرڻ ۾ خوشبي محسوس ڪريو. جنهن سان اوهان کي انهن جون دعائون ۽ مالڪِ حقيقي جي خوشنودي حاصل ٿيندي. اوهان جا جيڪي غريب يا پئتي پيل علاقن کان آيل هم ڪلاسي هجن ته انهن جي هر طرح مدد ڪريو. ڪو شاگرد فيي پري نه سگهندو هجي ته چندو ڪري ان جي فيي پريو انهن کي ڪتاب ۽ ڪاپيون خريد ڪري ڏيو. هيد ماستر صاحب چيو ته انهن جي مدد ڪرڻ مهل انهن جي عزت نفس مجروح ٿيڻ نه ڏيو.
معاشري ۾ بيا جيڪي ضرورتمند هجن انهن جي به هر طرح مدد ڪريو.

هيد ماستر صاحب تازو دولت آباد جي هك شاگردد جي جگر جي پيوندکاري لاء
چندو گذ ڪرڻ جي واکاڻ ڪئي ۽ چيو ته ايندڙ آچر تي پاڻ سڀئي چندو گذ ڪري
ان جي علاج لاء پنهنجو حصو ملائينداسين.

هيد ماستر جي تقرير جو شاگردن جي دلين تي تمام گھڻو اثر ٿيو. انهن
پکو په ڪيو ته اسان آئنده پوڙهن، هم ڪلاسین، (اسپيشل پرسن) ۽
ضرورتمندن جي هر طرح مدد ڪنداسين. انهن سان پيار ۽ احترام وارو رويو
ركنداسين.

سبق جو خلاصو

نريندر نالي هك معذور شاگردد تي ڪن شاگردن ٺٺوليون ڪيون.
جنهن جو هن کي ڏاڍو صدمو رسيو. انهي ڪري هو ٻئي ڏينهن اسڪول
ڪو نه ويyo، جڏهن اها خبر استاد کي پئي ته هن ٺٺوليون ڪندڙ شاگردن
جي پُچا ڪئي. جنهن تي مانو ۽ جانو نالي چوڪرا اٽي بينا پنهنجي
غلطي تسليم ڪئي. ۽ پنهنجي روئي تي پشيماني جو اظهار پڻ ڪيو.
استاد جي ترغيب تي سڀني هم ڪلاسین نريندر جي گهر وڃي سندس
”جمر ڏينهن“ ملهايو ۽ کيس هك وهيل چيئر سوڪڙي طور ڏني.

ٻئي ڏينهن هيد ماستر صاحب اسڪول اسيمبلي هر شاگردن کي
پوڙهن، معذورن، هم ڪلاسین ۽ ضرورتمندن جي هر طرح مدد ڪرڻ جي
تلقين ڪئي. جنهن جو شاگردن تي تمام گھڻو مثبت اثر پيو.

مشق

(الف) هيئين سوالن جا جواب ڏيو:

- .1. نريندر کي اسڪول هر دلي صدمو چو رسيو؟
- .2. نريندر کي شاگردن جمر ڏينهن تي ڪهڙي سوڪڙي ڏني؟
- .3. اسپيشل بار ڪهڙن بارن کي سڏبو آهي؟
- .4. پوڙهن ماڻهن جي ڪهڙن طريقن سان خدمت ڪري سگهجي ٿي؟
- .5. هيد ماستر صاحب شاگردن کي ڪهڙي تلقين ڪئي؟

(ب) هیثیان خال پریو:

- .1. نریندر جي هم ڪلاسي دوست جو نالو هو.
- .2. نریندر تي ٿوليون ۽ ڪيون هيون.
- .3. هڪ شاگرد جي جگر جي پيوند ڪاري جي علاج لاء گڏ ڪرڻ جي واڪاڻ ڪئي وئي.
- .4. جي ڪري نریندر جون ٽنگون سُکي ويون هيون.
- .5. هيڊ ماستر صاحب جي تقرير جو شاگردن تي اثر ٿيو.

(ج) صحیح جملی جي سامهون ”✓“ نشاني ۽ غلط جملی جي سامهون ”X“ نشاني لڳایو:

صحیح	غلط	جملہ
<input type="checkbox"/>	<input type="checkbox"/>	.1. نریندر ڏايو ذهين ۽ هر مضمون ۾ هوشیار شاگرد هو.
<input type="checkbox"/>	<input type="checkbox"/>	.2. هن کي وهيل چيئر هڪ سڀت خريد ڪري ڏني هئي.
<input type="checkbox"/>	<input type="checkbox"/>	.3. پوڙهن جي ٿوري گھڻي ڪاوڙ اسان کي برداشت ڪرڻ گهرجي.
<input type="checkbox"/>	<input type="checkbox"/>	.4. غريب شاگردن کي ڪتاب ۽ ڪاپيون وئي نه ڏيڻ گهرجن.
<input type="checkbox"/>	<input type="checkbox"/>	.5. ضرورتمند شاگردن جي مدد ڪرڻ وقت سندن عزت نفس مجروح نه ڪئي وڃي.

استاد لاء سرگرمي

* استاد شاگردن ۽ شاگردياڻين کي ترغيب ڏئي ته أهي پوڙهن، هم ڪلاسين، معدورن ۽ ضرورتمندن جي عملی طرح مدد ڪن.

* استاد شاگردن ۽ شاگردياڻين کي هڪ ڏينهن ڪنهن اسپيشل ايچوكيشن سينتر جو دورو ڪرايي، جتي شاگرد انهن ٻارن سان ڪجهه دير لاء رانديون رونديون ڪن ۽ انهن کي سوڪڙيون ڏين.

نوان لفظ ۽ انهن جي معني

معني	لفظ
جڏا، اپاهج	معدور
چٿرون	ٿنوليون
گھرو ڏک	صلمو
مشكري ڪرڻ، چيتائڻ	مذاق اڏائڻ
سلوڪ	رؤيو
دل رنجائڻ، ڏک پهچائڻ	دل آزاري
تحفو	سوڪڙي
راضپو	خوشنودي
ملائڻ، ڳنڍڻ، قلم هڻ	پيوندڪاري
جيرو	جگر
هاڪاري	مثبت

وقت جي اهميت ۽ ان جي پابندی

سکیا جي
حاصلات

- احساس کندا ته وقت وڏو قیمتی آهي.
- ”سوير سمهڻ ۽ سوير اٿڻ واري عادت ماڻهو کي صحتمند، شاهوڪار ۽ عقلمند بشائي ٿي“ چوڻي تي عمل ڪرڻ لائق بطيenda.
- چائندما ته وقت سر ڪر پورو ن ڪرڻ جي صورت ۾ ان جي لڳت وڌي وڃي ٿي.
- احساس کندا ته وقت جي پابندی ن هجڻ ڪري اسڪولن جي تعليم ۽ وقت جو نقصان ٿئي ٿو.



پرديپ ۽ ڪيلاش پاڻ ۾ هم ڪلاسي ۽ دوست هئا. قدرت پاران ٻنهي کي سنو ذهن عطا ٿيل هو. پر هر هڪ جي سڀا ۾ ٿورو فرق هو. پرديپ پڙهائی ۾ وڌيڪ دلچسپي رکنڊڙ ۽ وقت تي پورو ڪرڻ جي ڪوشش ڪندو هو. ان جي برعڪس ڪيلاش پڙهائی ۽ وقت جي معاملي ۾ بلڪل لاپرواهم هوندو هو. هو هوم ورڪ به وقت تي ن ڪندو هو ۽ سزا کان بچڻ لاءِ سدائين ڪو ن ڪو بهانو ناهيندو هو. استاد به هن کي سڌرڻ جي هدایت ڪري معاف ڪري چڏيندا هئا. پھرئين کان پنجين درجي تائين ايئن هلندو رهيو. پر چهين ڪلاس ۾ اچڻ کان پوءِ اسڪول ۾ پڙهائی جو ڪم به ڪجهه وڌي ويو. اسڪول ۾ اث پيرد پڙهائی هئي ۽ گهر جي لاءِ هوم ورڪ به ملندو هو. فيئر ڪاپين ۾ سماجي اپياس ۽ سائنس جون تصويرون، خاكا ۽ نقشا به ناهئا پوندا هئا. ڪڏهن ڪڏهن کين چارت ناهي اسڪول کڻي وڃيا پوندا هئا. پرديپ ته اهي سڀ ڪم رٿا بندی سان، وقت سر ڪري ويندو هو. پر ڪيلاش اڳي وانگر سستي جي ڪري به ڪم وقت اندر پورو ڪري ڪو ن سگهندو هو.

پرديپ وقت جي پابندی واري عادت جي ڪري مئترڪ جو امتحان اي ون گريبد ۾ پاس ڪيو. پر ڪيلاش صرف ٻي گريبد کڻي سگهيو. رزلت ڏسي هن جي دل ۾ پچتا ته ضرور ٿيو پر هاڻي پچتاڻ مان ڪو به فائدو ڪين هو. هڪ چوڻي آهي ته:

”وقت ۽ وير ڪنهن جو به انتظار نٿا ڪن.“

جهڙي طرح ڪمان مان نڪتل تير واپس نه تو ٿي سگهي تهڙي طرح ويل وقت کي موئائي نه ٿو سگهجي. ڪيلاش جي سستي ڪري سندس سڀا نه بدليو

پر پردیپ ساڳی نمونی محتن کري اتتر جي امتحان ۾ بهترین مارکون کڻي اي.ون گريڊ ۾ پاس ٿيو. هُو ميديڪل كاليج جي اتتر ٿيست پاس کري اي.م.ب.ي.ب.ي.ايis ۾ چونڊجي ويو. جڏهن ته ڪيلاش کي اتتر ۾ گهٽ مارکون هجڻ ڪري ڪنهن به ڪورس ۾ داخلا ڪو نه ملي ۽ نئي کيس ڪا نوڪري ملي سگهي. جيئن چوڻي آهي ته ”تير جي گٿي سؤ چوٽون ڪائي.“

ان ڪهاڻي مان سبق ملي ٿو ته وقت وڌي قيمتي شيء آهي. وقت جي پابندi ڪاميابي جي ڪنجي آهي. جنهن ذريعي ماڻهو زندگي ۾ پنهنجي گهربل منزل ماڻي سگهي ٿو. ۽ ڪڏهن به ذهني دباء جو شڪار نتو ٿئي. ڪو ڪم وقت اندر پورو نه ٿيڻ جي صورت ۾ ان تي ٿيندڙ خرج وڌي وڃي ٿو.

تاریخ به اسان کي ٻڌائي ٿي ته جن ماڻهن وقت جي اهميت جو احساس رکيو ۽ پنهنجو هر ڪم پابندi سان وقت سر ڪيو ته ترقى ۽ ڪاميابي، عزت ۽ شهرت، خوشي ۽ خوشحالی انهن جو مقدر بطيون. جنهن جو اهم مثال آمرika جو سورهون صدر ابراهام لنڪن ۽ اسان جي پياري وطن پاڪستان جو باني قائداعظم محمد علي جناح آهن. جن وقت جي پابندi واري عادت هئڻ ڪري تاریخ ۾ پنهنجو نالو نقش ڪرائي ڇڏيو.

اسان سڀني کي وقت جي اهميت کي سمجھڻ گهرجي ۽ پنهنجو هر ڪم پابندi سان وقت اندر پورو ڪرڻ گهرجي. اچ جو ڪم سڀائي تي هرگز نه ڇڏڻ گهرجي ائين ڪرڻ سان عزت، شهرت ۽ ڪاميابي حاصل ڪري سگهون ٿا. وقت تي سمهڻ، وقت تي اُنڻ هڪ ماڻهو کي صحتمند، شاهوڪار ۽ سياڻو بنائي ٿو.

سبق جو خلاصو

پردیپ ۽ ڪيلاش هم ڪلاسي هئا. قدرتي طور ذهين هئا. پر پردیپ وقت جو قدردان هو، جڏهن ته ڪيلاش وقت جي معاملي ۾ بلڪل لاپرواهم هو. هُو ڪو به ڪم وقت سر نه ڪندو هو. نتيجي طور هُو پنهنجي ذهانت جو فائدو حاصل ڪري نه سگهيو. امتحان ۾ گهٽ مارکون هجڻ ڪري کيس ڪا به نوڪري نه ملي. هن جو دوست پردیپ وقت جو قدر ڪرڻ ۽ هر ڪم وقت سر ڪرڻ واري عادت جي ڪري داڪتر بطيجي ويو. وقت ۽ وير ڪنهن جو انتظار تتا ڪن. تنهن ڪري اسان کي وقت جي اهميت جو احساس رکي أن جي پابندi ڪرڻ گهرجي.



(الف) هینین سوالن جا جواب ڏيو:

- .1. پرديپ جو سڀاً ڪهڙو هو؟
- .2. ڪيلاش ڪهڙي قسم جو شاگرد هو؟
- .3. وقت جي پابندی ڪرڻ جا ڪهڙا فائدا آهن؟
- .4. پرديپ ۽ ڪيلاش جي ڪھائي مان اسان کي ڪهڙو سبق ملي ٿو؟
- .5. اچ جو ڪم سڀاڻي تي نه ڇڏڻ واري عادت سان اسان ڇا حاصل ڪري سگھون ٿا؟

(ب) هينيان خال پريو:

- .1. پرديپ مئرك جو امتحان..... گريد ۾ پاس ڪيو.
- .2. وقت ۽ وير ڪنهن جو..... نتا ڪن.
- .3. وقت جي پابندی ڪاميابي جي..... آهي.
- .4. اسان کي پنهنجو هر ڪم وقت..... پورو ڪرڻ گهرجي.
- .5. اچ جو ڪم سڀاڻي تي..... ڇڏجي.

(ج) جملی کي صحیح ڪرڻ لا ۽ حصي- الف کي حصي- ب سان ملایو:

حصو- ب	حصو- الف
<ul style="list-style-type: none"> • سؤ چوڻون کائي. • سورهون صدر هو. • وري موئائي نه ٿو سگهجي. • ماڻهو ذهني دٻاءُ جو شڪار ٿو ٿئي. • وڏو پابند هو. 	<ul style="list-style-type: none"> • ڪمان مان نکتل تير ۽ ويل وقت کي • پنهنجو ڪم وقت سِر ڪرڻ سان • تر جي گئي • قائداعظم محمد علي جناح وقت جو • ابراهام لنڪن آمريكا جو

استاد لاء سرگرمي

* استاد شاگردن ۽ شاگردیاڻین کي وقت جي اهميت جو احساس ڏياري ۽
کين ترغيب ڏئي ته أهي عملی زندگي ۾ وقت جي پابندی کي پنهنجي
عادت بٽائين.

* ”وقت جي پابندی“ جي عنوان تي هڪ تقريري مقابلو ڪرايو وڃي.

نوان لفظ ۽ انهن جي معني

معني	لفظ
تحفي يا انعام طور ملييل	عطاشيل
ابتڙ	برعڪس
منصوبه بندی	رثابندی
لهر، چولي	وير
گسي ويل	گشي
ڏڪ، زخم	چوتون
چابي	ڪنجي
وقت تي	وقت سر
قسمت	مقدر
ڇٿ، اڪر	نقش
دماغي هوشياري	ذهانت

شخصیتون

کجهه شخصیتون پنهنجي ذات ۾ کامل هجٹ سان گڈوگڏ ٻین ماڻهن جي ڪردار ۽ سیرت مٿان به هاڪاري اثر چڏيندڙ هونديون آهن جيڪي پنهنجي ديني، تبلigliyi، علمي، سياسي توڙي ثقافتني نوعيت جي اهم خدمتن جي پيش نظر عوام ۾ بي حد مقبول هونديون آهن

اهڙيون مشهور شخصیتون قومن لاءِ هڪ نموني ۽ مثال جي هيٺيت رکن ٿيون، انهن جي زندگيءَ جا احوال پڙهي ماڻهن جي دل ۾ سندن لاءِ عقيدت، احترام ۽ محبت جا جذبا پيدا ٿي پوندا آهن، گڈوگڏ انهن جي تجربن ۽ مشاهدن تي عمل ڪري پيا ماڻهو ايندڙ زماني ۾ ترقى ۽ ڪاميابي ماڻ جي لائق ٻڍجي پوندا آهن.

اهڙين معزز ترين شخصيتن مان حضرت دائم عليه السلام ۽ مقدس پولوس به آهن، هن سبق ۾ سندن پاکيزه زندگيءَ، سچ لاءِ ڏنل قربانيں، ڏرمن جي اوسر، زندگيءَ جي سفر ۽ سندن تعليم کي بيان ڪيو ويو آهي.

حضرت دائود عليه السلام

سکیا جی
حاصلات

- حضرت دائود عليه السلام جي زندگي ۽ سندس اڳواظن توڙي جانشين بزرگن جا نالا پڏائي سگهندما.
- ڄائندتا ته عبراني بائيل ۾ کيس اسرائييل ۽ ڀهودين جو ٻيو بادشاهه چو سڏيو ويو.
- وضاحت ڪندا ته پاڻ چو ۽ ڪھڙين ڳالهين جي ڪري مشهور هو.
- خوشي ۽ لطف اندوز ٿيڻ ۾ فرق بيان ڪري سگهندما.
- ڄائندتا روحاني خوشي ڪتي آهي.
- سندس تعليمات ۽ چوڻين کي بيان ڪري سگهندما.
- حضرت دائود عليه السلام مٿان نازل ٿيل كتاب پڏائي سگهندما.
- ڄائندتا ته "گيتن واري كتاب" مان ڇا مراد آهي.

حضرت دائود عليه السلام الله جي نبين سڳورن مان هڪ متاهين شان وارونبي آهي. بائيل مطابق هو بنى اسرائييل جو ٻيو بادشاهه ٿي گذريو آهي. سندس بادشاهي ۽ جو زمانو 1035 کان 1010 ق.م شمار ڪيو وڃي ٿو. پاڻ حضرت ابراهيم عليه السلام جي پوتi حضرت يعقوب عليه السلام جي اولاد مان هو. سندس نسب ڏهن پيڙهين کان پوءِ ڀهودا پُٹ يعقوب سان وڃي ملي ٿو. حضرت دائود عليه السلام نهايت سادگي پسند، سلچڻو ۽ وٺندڙ طبيعت جو مالڪ هو. پورو پُنو قد، نيرڳيون اكيون، حسين جميل چھرو، من مهڻو آواز ۽ بهادری سندس وڌيون خصلتون هيون. بنى اسرائييل ۾ اهو پهريوننبي سڳورو آهي جيڪونبي ۽ سان گڏ بادشاه به بطيو چوته ان کان اڳي بادشاه ۽نبي جدا جدا هوندا هئا.

نديپڻ ۽ جوانی

حضرت دائود عليه السلام جو گهراظو پهراڙي ۾ رهندو هو جتي سندس زندگي ۽ جا ابتدائي ڏينهن گذرiya. پاڻ جهنگ ۾ ٻكريون ۽ ريدون چاريندو هو. کيس کانڀاڻي هلاڻ ۾ وڌي مهارت حاصل هئي. جنهن سان جهنگ ۾ پنهنجو دفاع به ڪندو هو ۽ ضرورت وقت شڪار به ڪندو هو. بنى اسرائييل قوم جو اهو دور نهايت تکلiven وارو هو. آهي مختلف قبيلن جي شڪل ۾ چڙ وچڙ ۽ بين قومن جا زيردست هئا. مقدس سرزمين فلسطين مٿان دشمن قوم جو قبضو ۽ جالوت نالي حڪمران جي بادشاهي هئي. بنى اسرائييل پنهنجي بزرگن جي صلاح سان قوم مان شائول نالي هڪ سگهاري مڙس کي بادشاه مقرر ڪيو ۽ ان جي نگرانie ۾ جالوت سان لڑائي ڪري پنهنجي سرزمين حاصل ڪرڻ جو ارادو ڪيو.

هـ دفعـي حضرـت دائـود عـلـيه السـلام مـعـمـول مـطـابـق جـهـنـگ هـ مـال چـاري رـهـيو هـ وـ اـوـچـتو هـ پـشـر مـان آـواـز آـيس: اي دـائـود! مـون كـي پـاـڻ سـان كـڻ آـءـ تـنهـنجـي كـم اـينـدـس. ٿـورـو اـڪـتـي هـليـو تـه سـاـڳـي رـيـت بـن بـين پـشـرن بـه سـاـڻـس ڳـالـهـاـيو. هـ روـزانـي ان جـهـنـگ هـ اـينـدو هـ وـ پـرـاـج پـهـڻـن جـي هـن غـير مـعـمـولي گـفتـگـو كـيس حـيرـت هـ وجـهي چـڏـيو. آـخـر هـن اـهـو سـوـچـي پـشـر پـنهـنجـي ڳـوـثـريءـ هـ كـنـيا تـه ضـرـور كـو غـير مـعـمـولي وـاقـعـو ٿـيـڻـو وـارـو آـهي. شـامـ جـو هـو جـڏـهن گـهر وـاـپـس پـهـتو تـه مـاـڻـهـن كـيس بـادـشاـه طـرـفـان ڪـيل اـعـلـان بـاـبـت ٻـداـيو. شـائـول بـادـشاـه پـنهـنجـي قـومـ جـي نـوـجوـانـن كـي لـڙـائـي جـو شـوق ڏـيارـڻـ لـاءـ پـشـرون ڏـيارـيو هـو تـه جـيـكـو سـيـاـڻـي جـالـوت سـان مـقـابـلو ڪـري كـيس قـتـل ڪـندـو ان كـي هـو پـنهـنجـي ڏـيـءـ جـو سـگـ ۽ اـذ بـادـشاـهي ڏـيـندـو. حـضرـت دائـود عـلـيه السـلام كـي پـشـرن وـارـي ڳـالـهـ يـاد اـچـي وـئـي ۽ هـو صـبـح جـو ٿـيـڻـ وـارـي جـنـگ لـاءـ کـانـيـاـڻـي ۽ پـشـرن سـمـيت تـيـار ٿـي وـيو.

دـشـمن سـان مـقـابـلو

ٻـئـي ڏـيـنهـن تـمام وـڏـي لـشـڪـر ۽ هـثـيـارـن پـنهـوارـن سـان جـالـوت هـكـ وـاديءـ هـ اـچـي پـهـتو، هـيـدانـهـن مـقـابـلي هـ بـني اـسـرـائـيل جـو مـختـصـر لـشـڪـر هـو جـنهـنـ كـي شـائـول لـڙـائـي تـي اـيـارـي رـهـيو هـو. جـنـگ جـو ٻـگـلـ وـجـنـدي جـالـوت پـاـڻـ مـيدـان تـي نـكـري آـيو ۽ لـلـڪـارـڻـ لـڳـ: آـهي كـو جـيـكـو مـون سـان مـقـابـلو ڪـري؟ هـو بـار بـار لـلـڪـاري رـهـيو هـو پـر سـندـس رـعـبدـار آـواـز، دـيو هـيـڪـل مـسـلح جـسم ۽ ڪـاوـڙـيل چـهـري كـي ڏـسي ڪـير بـه سـندـس مـقـابـلي هـ نـهـ ٿـي آـيو.

اوـچـتو لـشـڪـر جـي آـخـري صـفـن مـان ٻـغـير جـنـگـي لـبـاس ، تـلوـارـءـ ڀـالي جـي هـكـ نـوـجوـان نـرـواـر ٿـيو جـنهـنـ جـي هـت هـ لـثـ ۽ ڪـلهـي تـي کـانـيـاـڻـي هـئـي. چـوـڻـ لـڳـ: آـءـ تـنهـنجـو مـقـابـلو ڪـندـس. جـالـوت چـيو: ”چـا آـءـ ڪـو ڪـتو آـهـيـان جـو تـون مـون كـي هـكـ لـثـ سـان هـكـلـيـنـدـينـ.“ حـضرـت دائـود عـلـيه السـلام چـيو: ”هـا، تـنهـنجـي حـيـثـيـت مـون وـت هـكـ ڪـتـي وـارـي آـهيـ.“ اـيـئـنـ چـئـي کـانـيـاـڻـي سـان هـكـ پـشـر اـهـڙـي نـموـني ڦـتو ڪـيـائـينـ جـو جـالـوت كـي سـتو وـجي مـشي هـ لـڳـ ۽ هـو زـمـينـ تـي ڪـري كـرـڙـيـون هـڻـ لـڳـ. دـشـمن جـي لـشـڪـر گـهـبرـاهـت هـ پـيـرن تـي زـورـ ڏـنو بالـآخر بـني اـسـرـائـيلـينـ هـمـت سـان لـڙـائـي ڪـري انـهـنـ کـانـ پـنهـنجـو مـلـكـ ڇـڏـائي

ورتو. وعدی مطابق حضرت دائود عليه السلام شائلو جي ذيء سان شادي ڪئي ۽ کيس بادشاھي ملي. اهڙي ريت هو نئين سر بنی اسرائیلين کي یروشلم ۾ آباد ڪري انهن جو بادشاه بٽيو.

نبوت ۽ معجزا

حضرت دائود عليه السلام تي پھريون آسماني ڪتاب ”زبور“ نازل ٿيو. پاڻ اهونبي آهي جنهن کي آدم عليه السلام وانگي ”خليفه“ (نائب) جو منصب عطا کيو ويو. الله تعالى کيس معاملا فهمي ۽ فيصلن نبيڙ جي دانائي نصيب ڪئي هئي. قرآن ۾ آهي:
اي دائود! اسان توکي ڏرتيءَ تي نائب بطایو آهي سو ماڻهن جي درميان حق جو فيصلو ڪر.

پاڻ نه صرف خدا جي عبادت، ذكر ۽ نبوت جي بین ذميدارين کي چڱي ريت نڀائيندو هو پر رعيت جي پرگهور لهڻ، انهن جي گهرجن جو پورائو ڪرڻ ۽ کين انصاف ڏيڻ جي به اوُن رکندو هو. پاڻ هفتني جي مقرر ڏينهن ۾ ماڻهن جا فيصلا سلجهائيندو هو.

★ حضرت دائود عليه السلام لباس بدلائي رات جو عوام جو حال احوال وٺڻ ويندو هو ۽ کائن حڪومت ۽ حڪمرانن جي ڪارڪردگي معلوم ڪندو هو. هڪ دفعي ڪنهن ماڻهو کيس چيو ته بادشاه عوام جي پيسسي مان کائي پيسئي ٿو ۽ گهر جو گذران ڪري ٿو، تڏهن کيس احساس ٿيو ته واقعي مون کي هٿ جي پورهئي جو کائڻ گهرجي. تڏهن الله تعالى کان دعا گهريائون بدلي ۾ الله سائين لوه کي سندس لاءِ ميڻ وانگي نرم ڪري ڇڏيو. ان کي هٿن سان مرضي مطابق موڙي سگهندو هو. اهڙي ريت پاڻ لوهي زرهون تيار ڪري وڪڻندو هو ۽ ان مان گهر ٻار جو پيت پاليندو هو.

★ حضرت دائود عليه السلام جڏهن پنهنجي سريلي آواز ۾ خدا جي ساراه ۾ زبور جا مزاميير پڙهندو هو ته هر شيء مٿان سحر واري ڪيفيت طاري ٿي ويندي هئي. ان ڪيفيت ۾ جبل، پکي پکڻ ۽ جهنگلي جيوت به ساڻس جهومندا هئا ۽ گڏجي تنوارون ڪندا هئا.

زبور عهدِ عتیق مان هک کتاب آهي. جنهن کي مسيحي ۽ يهودي حضرت دائود عليه السلام ڏانهن منسوب ڪندا آهن. جڏهن ته قرآن شريف ”زبور“ کي آسماني ڪتاب چوي ٿو. زبور جي لفظي معني ”حصو“ يا ”تكڙو“ آهي. زبور ۾ خدا جي حمد، ثنا، شکر گذاري ۽ حڪمت بيان ٿيل آهي جنهن کي ”مزامير“ سُدجي ٿو. زبور ۾ اهڙا 150 مزامير آهن.

حضرت دائود عليه السلام جي وفات فلسطين ۾ ٿي جتي سندس آخری آرام گاه آهي. هننبي سڳوري جي وفات کان پوءِ سندس فرزند حضرت سليمان عليه السلامبني اسرائييل جو بادشاه بطيو جيڪو پڻ پيغمبر ٿيو ۽ مضبوط حڪومت هلايائين.

حضرت دائود عليه السلام جا شانائتا ويچار: عقلمند کي گهرجي ته چئن گھڙين کان غفلت نه ڪري: (1) اها گھڙي جنهن ۾ پنهنجي مالڪ حقيقىءَ سان حالى احوالى ٿئي. (2) اها گھڙي جنهن ۾ پنهنجو محاسبو ڪري. (3) اها گھڙي جنهن ۾ پنهنجي اهتن دوستن سان ملي جيڪي سندس عيب ۽ خاميون يا حقيقتون ٻڌائيں. (4) اها گھڙي جنهن جي تنهائيءَ ۾ پنهنجي نفس ۽ لذتن جو اندازو ڪري، ۽ اها گھڙي انهن سڀني گھڙين ۾ مدد جو ۽ دلين جي اطمینان جو سبب آهي.

هر عقلمند کي گهرجي ته پنهنجي وقت جو قدر ڪري، ۽ پنهنجي زبان جي حفاظت ڪري، ۽ پنهنجي ڪم سان ڪم رکي.

سبق جو خلاصو

حضرت دائود عليه السلام هڪ متأهين شان وارونبي آهي، ننڍپڻ ۾ ٻڪريون چارڻ ۽ کانڀاڻي هلاتڻ سندس مشغلو هو. جڏهن جوان ٿيو ته پنهنجي قوم جي بادشاه جي لشڪر ۾ شامل ٿي جالوت نالي ظالم بادشاه کي قتل ڪيائين. انعام ۾ کيس بادشاهي ملي. بادشاهي سان گڏ خدا تعاليٰ کيس نبوت جي منصب سان نوازي انيڪ معجزا پڻ عطا فرمايا. جن ۾ لوه جو نمر ٿيڻ، وڻندڙ آواز هجڻ ۽ جبلن توڙي پکي پکڻ جو مطيع ٿيڻ شامل آهن. کيس ”زبور“ نالي آسماني ڪتاب عطا ٿيو جنهن ۾ مالڪ حقيقى جي حمد، ثنا ۽ شڪر گذاري تي مشتمل ”مزامير“ آهن.

مشق

(الف) هيئين سوالن جا جواب ڏيو:

1. حضرت دائود عليه السلام جون اهم خصلتون ڪهڙيون هيون؟
2. حضرت دائود عليه السلام جو ننڍپڻ ڪيئن گذريو؟
3. حضرت دائود عليه السلام جالوت بادشاه کي ڪيئن قتل ڪيو؟
4. حضرت دائود عليه السلام کي لوه وارو معجزو ڪيئن عطا ٿيو؟
5. مزامير چا آهي؟

(ب) هيئيان خال پريو:

1. حضرت دائود عليه السلام كان پوءِ بنی اسرائييل جو..... بادشاه بطيو.
2. زبور لفظ جي معني..... يا آهي.
3. حضرت آدم عليه السلام وانگر حضرت دائود عليه السلام کي..... جو منصب عطا ٿيو آهي.
4. پهريون دفعو بنی اسرائييل ۾ هڪ ئي وقتنبي ۽ بادشاه ٿيڻ وارو آهي.
5. حضرت دائود عليه السلام هفتري جي مقرر ڏينهن ۾ ماڻهن جا سلجهائيندو هو.

(ج) صحیح جواب تی ”✓“ جو نشان لڳایو:

1. حضرت دائود عليه السلام جو گھر اٹھ رہندو هو:

(الف) جهنگ ۾ (ب) ریگستان ۾ (ج) شهر ۾ (د) پھراڑیءَ ۾

2. بنی اسرائیل پنهنجی بزرگن جی صلاح سان جیکو بادشاہ مقرر کیو سو هو:

(الف) حضرت دائود عليه السلام (ب) حضرت سلیمان عليه السلام

(ج) شائول (د) جالوت

3. جالوت بادشاہ کی جنہن هتیار سان ماریو ویو سو هو:

(الف) تلوار (ب) کانپاٹی (ج) بندوق (د) کماڻ

4. حضرت دائود عليه السلام لوہ مان ناھیندو هو:

(الف) زرھون (ب) تیر (ج) کانپاٹی (د) کماڻ

5. ”مزامیر“ جی معنی آهي:

(الف) عبادت (ب) روزو (ج) نماز (د) خدا جو حمد



نوان لفظ ۽ انهن جي معني

معني	لفظ
نيري رنگ واريون	نيرڳيون
طاقت وارو	سگهارو
ليکو، حساب، وهنوار	محاسبو
پٿر	پهڻ
اعلان ڪرڻ، هوڪو ڏيڻ	پڙهو ڏيارڻ
هارن، وڏو آواز ڪيندڙ توتارو	ٻڱل
شكل، نمونو	هيڪل
اسلحي سميت، هيئار بند	مسلح
لوهي چهنب واري لث	ڀالو
فڪر	أون
رقص ڪرڻ.	جهومڻ
ڪرشما	معجزا
زرهه جو جمع، لوهي پوشاك (جا لڙائيه هم چي)	زرهون
تنوارون ڪرڻ: ٻوليون ٻولڻ، ذكر ڪرڻ، جهونگارون ڪرڻ	تنوارون
آڳاتو زمانو	عهدي عتيق
رُتبو، عهدو، ديوتى	منصب
فرمانبردار	مطيع

مقدس پولوس

سکیا جی حاصلات

- مقدس پولوس جي حالات زندگي بيان ڪري سگهندما. (پيدائش 10ع کان نمائندجي ٿيڻ تائين)
- چائندما ته پاڻ يهودي ۽ رومي هو.
- چائندما ته پاڻ هڪ مشنري جتبوري رکندڙ ماڻهو هو ۽ مسيحيت کي ڦهلهائڻ ۾ سندس وڏو ڪردار آهي.
- وضاحت ڪندا ته کيس یسوع مسيح جو بهترین حواري چو سڏيو ويو.
- چائندما ته عهندامي جديد جي ستاويههن خطن/جزن مان تيرهن خط/جزا سندس ڏانهن منسوب آهن.
- مقدس پولوس جي اخلاقي تعليمات بابت مختصر ٻڌائي سگهندما.
- سندس مسيحيت اپناڻ کان بعد وارن خطن جي اثرن جي وضاحت ڪري سگهندما.
- چائندما ته مقدس پولوس کي ڪنهن ۽ ڪلڏهن قتل ڪيو.

مقدس پولوس یسوع مسيح جو خاص قاصد، مسيحيت جو مبلغ ۽ مفسر گڏوگڏ عهندامه جديد جو مشهور مصنف شمار ڪيو وڃي ٿو. سندس پراڻو نالو ”شائول“ هو. عبراني بولي ۾ شائول جي معني ”گھريل“ آهي. پر بعد ۾ پاڻ لاطيني نالي ”پولوس“ سان مشهور ٿيو جنهن جي معني ”نديو“ آهي. پولوس جو خاندانی تعلق يهودين جي بنیامين قبيلي سان هو. سندس ولادت رومي حڪومت جي ڪيلکيه رياست ۾ طرسوس شهر اندر 10ع ۾ ٿي. طرسوس شهر ان زمانی ۾ يوناني تهذيب جي گزه هجڻ سان گڏ هڪ خاص اوئي ڪڀري جي ڪري مشهور هو جيڪو ٻڪرين جي ڏاس مان ٺاهيو ويندو هو، ان کان علاوه اتي تنبن ٺاهڻ جا ڪارخانا به هئا. پولوس پنهنجي نديپڻ ۾ اهي ڪم سکيا.

پولوس اجا ننديو ئي هو ته سندس ماء وفات ڪري وئي، جنهن کان پوء هو شمعون ڪريني جي گھرواريء روفن ۽ سڪندر جي والده کي ماء سڏيندو هو. هن شريعت موسوي ۽ يهودي فقه جي ابتدائي تعليم يهودي عالم ”گمل ايل“ کان حاصل ڪئي ۽ اعليٰ تعليم لاء يروشلم ويو.

تعليم جي حصول بعد پولوس هڪ ڪٿ فريسي مشهور ٿيو ان جا وڏن وڏن يهودي حڪمرانن سان تعلقات وڌيا جنهن ڪري کيس پنهنجي يهوديت تي وڏو ناز هو. سڀ کان پهرين مقدس پولوس جو ذكر اعمال ۾ ملي ٿو. هو استفانس جي شهادت وقت اتي موجود هو. ان واقعي بعد يهودين طرفان مسيحيين کي ايدائڻ شروع ڪيو ويو. هو مسيحيين کي بدعتي ۽ پنهنجي لاء خترو سمجهندما هئا. ان زماني ۾ پولوس رسول سرگرم اڳواڻ ۽ مسيحيين جو سخت مخالف هو. مسيحيين کي قتل ڪرڻ جون فتوائون وٺ لاء هو يروشلم مان اجازت ناما وئي ايندو هو.

ایمان جي تبديلي

اعمال مطابق اهڙي ئي هڪ فتويء وٺڻ لاءِ جڏهن ”مقدس پولوس“ دمشق كان يروشلم طرف روانو ٿيو ته رستي ۾ ئي 36 ع دوران حضرت يسوع مسيح مٿس ظاهر ٿي کيس غير قومن لاءِ پنهنجو نمائندو نامزد ڪيو. ان غير معمولي واقعي كان بعد پاڻ تي ڏينهن روزو رکيائين ۽ جلد ئي کيس بپرسمه ڏئي مسيحيت ۾ داخل ڪيو ويyo.

حضرت يسوع مسيح طرفان نمائندي مقرر ٿيڻ كان پوءِ هو دمشق اندر ماڻهن ۾ مسيحيت جي منادي ڪرڻ شروع ٿيو پر ماڻهو کائنس ڏنل هئا انكري هو عرب هليو ويyo ۽ پوءِ واپس اچڻ بعد هميشه لاءِ پنهنجي زندگي يسوع مسيح لاءِ وقف ڪري ڇڏيائين. مقدس پولوس اڪثر ڪري غير قومن ۾ منادي ڪئي تنهن ڪري کيس ”غير اقوام جو رسول“ به چوندا آهن.

مقدس پولوس جون خدمتون ۽ شهادت

مقدس پولوس جي شخصيت جون ٿي اهم خصوصيتون هيون: يوناني ثقافت، رومي شهريت ۽ يهودي مذهب. پاڻ پنهنجي انهن خصوصيتون جي بهتر استعمال كان بخوبي واقف هو. حضرت يسوع مسيح جي مقدس پولوس کي مسيحيت لاءِ قبول ڪرڻ بعد پاڻ مسيحيت جي تبلیغ لاءِ تي سفر ڪيائين . سفرن جو تکليفون برداشت ڪري ڪليسائين جا دورا ڪيائين، انهن جي نگرانني ڪري انهن جي پاسبانن جي رهنماي ڪيائين. پر حضرت يسوع مسيح جي نالي تي پاڻ تمام گھڻيو ايدايو ويyo. رومي حڪومت طرفان مٿس ڪيس هنيا ويا کيس مقدس پطرس سان گڏ ”مهارتيني“ قيدخاني ۾ باندي بظايو ويyo.

عهد نامي جديد ۾ مقدس پولوس جا تيرهن خط شامل آهن. انهن خطن جي نشاندهي ڪرڻ لاءِ متن بشارتي خط، قيدخاني وارا خط ۽ پاسباني خطن جا عنوان ڏنل آهن جن ۾ ڪليسا ۽ انهن جي نگهبانن لاءِ بهترین هدایت جون ڳالهيوں بيان ٿيل آهن.

مقدس پولوس ۽ پطرس کي قيد ڪرڻ بعد کين قيصر نиро طرفان 29

جون 68 ع تي شهيد ڪيو ويو. مقدس پولوس کي رومي شهريت جي ڪري صليب ڏيڻ بجاء تلوار ذريعي شهيد ڪيو ويو. جڏهن سندس سسي ڏڙ کان ڏار ٿي ته ان مان يسوع! يسوع! جو آواز آيو ۽ تي دفعا زمين تي بولاتيون ڏنائيں جتي جتي سندس سسي ڪري ان جڳهه تان ٿي چشما نكتا. اڄڪلهه اتي ٿن چشمن وارو گرجا آهي.

مقدس پولوس جون تعليمات:

- مالڪ حقيقی هر انسان کي پنهنجي عملن جو بدلو ضرور ڏيندو، پوءِ جيڪڏهن سنا عمل هوندا ته سنو بدلو ملندو ۽ جيڪڏهن بُرا عمل هوندا ته بُرو بدلو ملندو.
- ڪنهن کي بُرائيءَ جو بدلو بُرائيءَ سان نه ڏيو، بلڪے بُرائيءَ جو بدلو نيكيءَ سان ڏيو.
- پنهنجي وَسَ آهر سڀني ماڻهن جو خيال رکو.
- پنهنجي ذات لاءِ ڪنهن کان به انتقام نه وٺو.
- جيڪڏهن اوهان جو دشمن اُج يا بُک سان هجي ته ان کي پاڻي پياريو ۽ ماني کاريابو.
- بُرائيءَ کي پنهنجي مٿان غالب نه ڪري بلڪے بُرائيءَ جي جاءِ تي پلاتي ڪري چڏيو.

سبق جو خلاصو

مقدس پولوس جو پراڻو نالو ”شائلو“ هو. ننڍپڻ دوران پاڻ اواني ڪپڙي ۽ تنبن جي ڪارخان ۾ پورهيو ڪيائين. گمل_ ايل نالي يهودي عالم کان علم پرائي يهوديت جو پرچارڪ ۽ ڪتر مذهبي بطيو. هڪ دفعي حضرت يسوع مسيح مٿس ظاهر ٿي کيس ”غير قوم لاءِ“ پنهنجو نمائندو مقرر ڪيو. ان کان پوءِ هن پنهنجو پاڻ مسيحيت لاءِ وقف ڪري چڏيو. يوناني ثقافت، رومي شهريت ۽ يهودي مذهب سندس خصوصيتون آهن. عهندامي جديد ۾ سندس لکيل خط شامل آهن. پاڻ مسيحيت جي خدمت ڪرڻ جي ڪري نهايت ايذايو وييو ۽ آخر ۾ رياست طرفان کيس تلوار ذريعي شهيد ڪيو ويو.

(الف) هینین سوالن جا جواب ڏيو:

1. مقدس پولوس جي پيدائش ڪڏهن ئه ڪئي ٿي؟
2. مقدس پولوس تعليم ڪٿان حاصل ڪئي؟
3. مقدس پولوس جي ايمان جي تبديليءَ جو واقعو ڪين پيش آيو؟
4. مقدس پولوس کي "غیر اقوام جو رسول" چو سديندا آهن؟
5. مقدس پولوس مسيحيت لاءِ ڪهڙيون خدمتون سرانجام ڏنيون؟

(ب) صحيح جواب تي "✓" جو نشان لڳايو:

1. عهندامي جديد ۾ مقدس پولوس جي خطن جو تعداد آهي:

(الف) 10 (ب) 11 (ج) 12 (د) 13

2. ايمان جي تبديليءَ بعد مقدس پولوس منادي شروع ڪئي:

(الف) اسلام جي (ب) يهوديت جي (ج) مسيحيت جي (د) ٻڌر جي

3. مهارتيني قيدخاني ۾ ساٹس گڏ ٻيو قيدي هو:

(الف) مقدس آگستين (ب) مقدس پطرس (ج) مقدس توما (د) بسوع مسيح

4. مقدس پولوس جي شخصيت جون خصوصيتون هيون:

(الف) 3 (ب) 4 (ج) 2 (د) 1

5. مقدس پولوس جي سٽي ڪرڻ واري جڳهه تي اڄڪله موجود آهي:

(الف) تن چشمن وارو گرجا گهر (ب) بن چشمن وارو گرجا گهر (ج) مندر (د) مسجد

(ج) ج ملي کي صحيح ڪرڻ لاءِ حصي الف کي حصي ب سان ملايو:

حصو- ب	حصو- الف
<ul style="list-style-type: none"> • اوني ڪڀري ئه تنبن جي ڪارخان جي ڪري مشهور هو. • مقدس پولوس جو استاد هو. • سندس ماءُ وفات ڪري وئي. • يروسلم شهر ڏانهن ويyo. 	<ul style="list-style-type: none"> • مقدس پولوس اڃان ننديو ئي هو ته • مقدس پولوس اعليٰ تعليم لاءِ طرسوس شهر ان دور ۾ • گِمل. ايل نالي يهودي عالم

استاد لاء سرگرمي

- * استاد شاگردن ۽ شاگردياڻين کي مقدس پولوس جا لکيل مختلف خط ڏياري ۽ انهن جو چونڊ هدايتون پڙهي ٻڌائي.
- * مقدس پولوس جي زندگيء تي ثهيل داکيو مينتری ڏياري شاگردن ۽ شاگردياڻين کي ڄاڻ ڏني وڃي.

نوان لفظ ۽ انهن جي معني

معني	لفظ
نياپو ڏيندڙ	قادس
پرچار ڪندڙ، منادي ڏيندڙ	مُبلغ
وضاحت ۽ تشریح ڪندڙ	مُفسّر
مرڪز	ڳڙه
مذهبی اڳواڻ	فريسسي
روم جي بادشاه جو لقب	قيصر
روم جو قديم شهر	نيرو
قوم جو جمع، قومون	اقوام
ٻكريء جا وار يا بُج، گهتي يا ريد جي آن	ڏاس
خدا تعاليٰ جي طرفان موڪليل اهو نبي سڳورو جنهن تي	رسول
ڪتاب نازل ٿئي، قاصد، پيغامبر، ايلچي	
شريعت جي خلاف ڪنهن نئين ڳالهه تي عمل ڪندڙ	بدعشي